

അടിയന്തരപ്രമേയം

സി. ഒ. ടി. നസീർ വധശ്രമം

മി. സ്പീക്കർ: കഴിഞ്ഞ ലോക്സഭാ ഇലക്ഷനിൽ വടകര ലോക്സഭാ മണ്ഡലത്തിൽ സ്വതന്ത്ര സ്ഥാനാർത്ഥിയായി മത്സരിച്ച ശ്രീ. സി. ഒ. ടി. നസീറിനെ ഒരുക്കൂട്ടം ആളുകൾ സംഘം ചേർന്ന് കൊലപ്പെടുത്താൻ ശ്രമിച്ച കേസിൽ അന്വേഷണസംഘത്തെ മാറ്റി അന്വേഷണം അട്ടിമറിക്കാനും അക്രമികളെ രക്ഷിക്കാനും പോലീസ് ശ്രമിക്കുന്നതുമൂലം ഉളവായിട്ടുള്ളതായി പറയപ്പെടുന്ന ഗുരുതരമായ സാഹചര്യം സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ പാറക്കൽ അബ്ദുല്ല, കെ. സി. ജോസഫ്, ഡോ. എൻ. ജയരാജ്, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 അനുസരിച്ച് നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, 2019 മെയ് 18-ന് വൈകുന്നേരമാണ് ശ്രീ. സി. ഒ. ടി. നസീറിനെ കണ്ടാലറിയാവുന്ന മൂന്ന് പേർ വാഹനം തടഞ്ഞുനിർത്തി അക്രമിച്ച് ഗുരുതരമായി പരിക്കേൽപ്പിച്ചത്. പരിക്കുകളെത്തുടർന്ന് തലശ്ശേരി ഗവൺമെന്റ് ആശുപത്രിയിൽ പ്രാഥമിക ചികിത്സയ്ക്കുശേഷം കോഴിക്കോട് ബേബി മെമ്മോറിയൽ ആശുപത്രിയിൽ

ടിയാൻ ചികിത്സ തേടിയിട്ടുള്ളതും 24.05.2019-ൽ ഡിസ്ചാർജ്ജ് ചെയ്തിട്ടുള്ളതുമാണ്. ശ്രീ. സി. ഒ. ടി. നസീർ മൊഴി നൽകിയതിന്റെ അടിസ്ഥാനത്തിൽ തലശ്ശേരി പോലീസ് സ്റ്റേഷനിൽ IPC 341, 324, 307, 34 എന്നീ വകുപ്പുകൾ പ്രകാരം ക്രൈം 500/19 ആയി കേസ് രജിസ്റ്റർ ചെയ്ത് അന്വേഷണം നടത്തിയിട്ടുള്ളതും അന്വേഷണത്തിൽ വെളിവായതിന്റെ അടിസ്ഥാനത്തിൽ IPC 120(B), 212 എന്നീ വകുപ്പുകൾ കൂട്ടിച്ചേർത്ത് അന്വേഷണം തുടർന്ന് വരുന്നതുമാണ്. കേസിലെ പ്രതികളായ പൊന്നും വെസ്റ്റ് ചേരി അശ്വത് കെ., സോജിത്ത് വി. കെ. എന്നിവരെ 25.05.2019-നും മറ്റൊരു പ്രതിയായ വിശ്വാസിനെ 05.06.2019-നും അറസ്റ്റ് ചെയ്തിട്ടുള്ളതുമാണ്. കേസിലെ ഒന്നാം പ്രതി ശ്രീജൻ, രണ്ടാം പ്രതി റോഷൻ എന്നിവർ 07.06.2019-ന് ബഹുമാനപ്പെട്ട തലശ്ശേരി ജൂഡീഷ്യൽ ഫസ്റ്റ് ക്ലാസ് മജിസ്ട്രേറ്റ് കോടതിയിൽ കീഴടങ്ങിയിട്ടുള്ളതും ടിയാന്മാരെ കോടതി റിമാൻഡ് ചെയ്തിട്ടുള്ളതുമാണ്. റോഷൻ, ശ്രീജൻ എന്നീ പ്രതികളെ പോലീസ് കസ്റ്റഡിയിൽ വാങ്ങി അന്വേഷണം തുടരുന്നതിനുള്ള നടപടികൾ കൈക്കൊണ്ടിട്ടുണ്ട്. കൂടാതെ വിപിൻ @ ബ്രിട്ടോ, ജിതേഷ് @ ജിത്തു, മൊയ്തീൻ @ മൊയ്തൂ എന്നിവർ തലശ്ശേരി കോടതിയിൽ മുൻകൂർ ജാമ്യത്തിനായി

അപേക്ഷ സമർപ്പിച്ചിട്ടുണ്ട്. കേസിന്റെ അന്വേഷണം തലശ്ശേരി ഇൻസ്പെക്ടർ നടത്തിവരുന്നു. പരിക്കേറ്റ സി. ഒ. ടി. നസീറിന്റെ മൊഴി ക്രിമിനൽ നടപടിക്രമം 161 അനുസരിച്ച് മൂന്ന് തവണ അന്വേഷണ ഉദ്യോഗസ്ഥൻ നേരിട്ട് രേഖപ്പെടുത്തിയിട്ടുണ്ട്. മൂന്ന് തവണ രേഖപ്പെടുത്തിയ മൊഴികളും സി. ഒ. ടി. നസീറിനെ അന്വേഷണ ഉദ്യോഗസ്ഥൻ വായിച്ച് കേൾപ്പിച്ച് ബോധ്യപ്പെടുത്തിയിട്ടുണ്ട്. അന്വേഷണ സംഘത്തെ മാറ്റിയിട്ടില്ല. തലശ്ശേരി പോലീസ് ഇൻസ്പെക്ടർ അന്വേഷണം തുടർന്നുവരുന്നു. കാസർഗോഡ് ജില്ലയിലെ പെരിയ കല്ലിയോട് ശരത് ലാൽ, കൃപേഷ് എന്നിവർ കൊല ചെയ്യപ്പെട്ട കേസിൽ ക്രൈംബ്രാഞ്ച് അന്വേഷണം നടത്തി പതിനാല് പ്രതികളെയും അറസ്റ്റ് ചെയ്ത് കോടതിയിൽ ഹാജരാക്കി നിയമനടപടിക്ക് വിധേയമാക്കിയിട്ടുള്ളതും കേസിന്റെ കുറ്റപത്രം കോടതിയിൽ ഹാജരാക്കിയിട്ടുള്ളതുമാണ്. Cr.no. 75/CB/KNRANKSD/2019 u/s 143, 147, 148, 341, 326, 302, 149, 120(B), 201, 212, 118 IPC. ടി. പി. ചന്ദ്രശേഖരന്റെ കേസിൽ കോടതി വിചാരണ നടത്തി ശിക്ഷ വിധിച്ചിട്ടുള്ളതുമാണ്. വടകര ഭാഗത്ത് ഈ അടുത്ത കാലത്ത് രാഷ്ട്രീയ കൊലപാതകങ്ങളുണ്ടായിട്ടില്ല. ഇത്തരം ഒറ്റപ്പെട്ട സംഭവങ്ങളുടെ പേരിൽ

രാഷ്ട്രീയ മുതലെടുപ്പ് നടത്തുന്നതിനുള്ള നീക്കം ദുർഭാഗ്യകരമാണ്. കേസ് അന്വേഷണം ഫലപ്രദമായി നടക്കുന്ന സാഹചര്യത്തിൽ സഭ നിർത്തിവെച്ച് ചർച്ച ചെയ്യേണ്ട കാര്യമില്ല.

ശ്രീ. പാറക്കൽ അബ്ദുല്ല: സർ, ലോക്സഭാ തിരഞ്ഞെടുപ്പിൽ വടകരയിൽ സ്വതന്ത്ര സ്ഥാനാർത്ഥിയായി മത്സരിച്ച സി. ഒ. ടി. നസീർ കഴിഞ്ഞ മെയ് 18-ന് വൈകുന്നേരം 7 മണിയോടെ തലശ്ശേരി കായത്ത് റോഡിൽ മൃഗീയമായി ആക്രമിക്കപ്പെട്ടുകൊണ്ട് ചെത്തത്. തലശ്ശേരി നഗരസഭാ മുൻ കൗൺസിലറും സി.പി.ഐ(എം). ഏരിയാ കമ്മിറ്റി അംഗവുമായ സി. ഒ. ടി. നസീർ മൂന്ന് വർഷമായി പാർട്ടിയുമായി അകന്ന് നിൽക്കുകയാണ്. നോമ്പ് തുറന്നശേഷം മുൻ എസ്.എഫ്.ഐ. പിണറായി ഏരിയാ കമ്മിറ്റി അംഗം സി. എച്ച്. നൗഫലിന്റെ സൂട്ടറിനുപിന്നിലിരുന്ന് വീട്ടിലേയ്ക്ക് പോകുമ്പോഴായിരുന്നു ആക്രമണം. സി.പി.ഐ.(എം).-കാരാണ് ആക്രമിച്ചതെന്നാണ് സി. ഒ. ടി. നസീർ പോലീസിൽ മൊഴി നൽകിയത്. ഈ സഭയിലെ ഒരു അംഗത്തിനും, തലശ്ശേരി എം.എൽ.എ.-യ്ക്കും പങ്കുണ്ടെന്ന് സി. ഒ. ടി. നസീർ മൊഴി നൽകിയിട്ടുണ്ട്. സി.പി.ഐ.(എം.-)കാരാണ് ആക്രമിച്ചതെന്ന് സി. ഒ. ടി. നസീർ പോലീസിൽ നൽകിയ മൊഴി വളരെ സത്യമാണെന്ന് സി.സി.ടി.വി. ദൃശ്യങ്ങൾ ഇപ്പോൾ

കാണിക്കുകയാണ്. വടകര - തലശ്ശേരി പ്രദേശങ്ങളിലൊക്കെത്തന്നെ ആളുകൾ കൂട്ടംകൂടി നിന്ന് സിനിമ കാണുന്നതുപോലെ സി.സി.ടി.വി. ദൃശ്യം കണ്ടുകൊണ്ടിരിക്കുകയാണ്. ഒരു മനുഷ്യനെ എങ്ങനെയൊക്കെ വെട്ടി നറുക്കാനും കൊല്ലാനും സാധ്യമാകും എന്ന് കാണിക്കുന്ന രൂപത്തിലുള്ള സി.സി.ടി.വി. ദൃശ്യങ്ങളാണ് അവിടെ കണ്ടുകൊണ്ടിരിക്കുന്നത്. എല്ലാ പത്രങ്ങളിലും അത് വന്നതാണ്. ഇല്ലാത്ത അതിക്രമം അവിടെ നടക്കുന്നുവെന്ന് ഞങ്ങളാരും രാഷ്ട്രീയമായി പറയുന്നതല്ല. സി. ഒ. ടി. നസീറിനെ കാണാൻ സംഭവത്തിന്റെ പിറ്റേ ദിവസം തന്നെ സി.പി.ഐ.(എം).-ന്റെ നേതാക്കന്മാർ ആശുപത്രിയിലേയ്ക്ക് ഒഴുകുന്ന കാഴ്ചയാണ് ഞങ്ങൾ അവിടെ കണ്ടത്. വടകരയിൽ മത്സരിച്ച സ്ഥാനാർത്ഥി ശ്രീ. പി. ജയരാജനും ഒപ്പം ഉണ്ടായിരുന്നു. സാധാരണ സി.പി.ഐ.(എം).-ന്റെ വിമതർ ആക്രമിക്കപ്പെട്ടാൽ ഒരു കാരണവശാലും പാർട്ടി നേതാക്കന്മാരോ പ്രവർത്തകരോ അവരെ കാണാൻ പോകുന്ന പതിവ് ഒരിക്കലും ഉണ്ടായിട്ടില്ല. അങ്ങനെ ഒരു പതിവ് സി.പി.ഐ.(എം).-ന് ഇല്ല. പക്ഷേ അതിൽ നിന്ന് വ്യത്യസ്തമായി സി. ഒ. ടി. നസീറിനെ കാണാൻ ജില്ലയിലെ സി.പി.ഐ.(എം).-ന്റെ നേതാക്കന്മാർ ആശുപത്രിയിലേയ്ക്ക് ഒഴുകിയെത്തിയതിന്റെ കാരണം ആ

തെരഞ്ഞെടുപ്പിനോടനുബന്ധമായി ചർച്ച ചെയ്ത കാര്യങ്ങളുണ്ട് - അക്രമ രാഷ്ട്രീയം, കൊലപാതക രാഷ്ട്രീയം. ആ രാഷ്ട്രീയത്തിന്റെ പേരിൽ, ആ ഒരു ചെയ്തികളുടെ പേരിൽ സി.പി.ഐ.(എം) പ്രതിജ്ഞയിൽ നിൽക്കുക മാത്രമല്ല, റോഡിൽ ഇറങ്ങാൻ പോലും പറ്റാത്ത സാഹചര്യം ആ പ്രദേശങ്ങളിൽ ഉണ്ടായിട്ടുണ്ട്. അവിടെ വീണ്ടും ഒരു അക്രമം സി.പി.ഐ.(എം.)-ന്റെ നേതൃത്വത്തിൽ ഉണ്ടായി എന്ന് പറഞ്ഞാൽ അതുകൂടി താങ്ങാനുള്ള ആരോഗ്യം സി.പി.ഐ.(എം.)-ന് ഇല്ലാത്തതുകൊണ്ടാണ് ഈ ആളുകൾ അവിടെപ്പോയത്. സി.പി.ഐ.(എം.)-ന് ഇതിൽ പങ്കില്ലായെന്ന് സി. ഒ. ടി. നസീർ എന്നോട് പറഞ്ഞിട്ടുണ്ടെന്ന് ശ്രീ. പി. ജയരാജൻ പറയുകയുണ്ടായി. എന്നെ ആക്രമിച്ചത് സി.പി.ഐ.(എം.)-ന്റെ നേതൃത്വമാണ്, സി.പി.ഐ.(എം.) ആണ് എന്ന് സി. ഒ. ടി. നസീർ വളരെ കൃത്യമായി വീണ്ടും വീണ്ടും പത്രക്കാരോടും പോലീസുകാരോടും എല്ലാവരോടും പറഞ്ഞു. സി.പി.ഐ.(എം.)-ന്റെ അറിവോടെയല്ലാതെ ഒരു ഇല പോലും അവിടെ അനങ്ങില്ല. സി.പി.ഐ.(എം.)-ന്റെ ഈ ക്രിമിനൽ സംഘം സി.പി.ഐ.(എം.) നേതാക്കന്മാരുടെ പെർമിഷനില്ലാതെ ഒരു കാര്യവും ചെയ്തില്ല. അത് വടകരയിലെയും തലശ്ശേരിയിലെയും കണ്ണൂരിലെയും രാഷ്ട്രീയമറിയുന്ന ആളുകൾക്കറിയാം.

സി.സി.ടി.വി. ദൃശ്യം പുറത്തുവന്നപ്പോൾ സി.പി.ഐ.(എം.)-ന്റെ വളരെ ആക്രീവായ പ്രവർത്തകർ, ക്രിമിനലുകളായ ആളുകളാണ് പൂർണ്ണമായും കൃത്യം നടത്തുന്നതെന്ന് കാണാം. സി.പി.ഐ.(എം.)-ന്റെ, ഡി.വൈ.എഫ്.ഐ.-യുടെ പ്രാദേശിക നേതാക്കന്മാരാണ് ഈ കൃത്യം ചെയ്യുന്നതെന്ന് ഊഹമല്ല. സി. ഒ. ടി. നസീർ പ്രതികളുടെ പേര് പറഞ്ഞില്ലെങ്കിലും സി.സി.ടി.വി. ദൃശ്യത്തിൽ വളരെ കൃത്യമായി ഇവരെ കാണുകയാണ്. ഇതിൽ സി.പി.ഐ.(എം.)-ന്റെ പങ്കും അവരുടെ ക്വട്ടേഷൻ സംഘത്തിന്റെ പങ്കുമൊക്കെ പകൽ വെളിച്ചം പോലെ വ്യക്തമായിക്കഴിഞ്ഞ ഒരു സാഹചര്യമാണ് ഇപ്പോഴുള്ളത്. ശ്രീ. പി. ജയരാജനെ മുഖ്യ എതിരാളിയായിക്കണ്ട് സ്വതന്ത്ര സ്ഥാനാർത്ഥിയായി മത്സരിക്കാൻ എത്തിയപ്പോൾത്തന്നെ പല തവണ സി. ഒ. ടി. നസീറിനെ മേപ്പയ്യൂരിൽ വച്ച് ആക്രമിച്ചിട്ടുണ്ട്. സി. ഒ. ടി. നസീർ തെരഞ്ഞെടുപ്പ് പ്രചരണസമയത്ത് പാർലമെന്റ് മണ്ഡലത്തിന്റെ വിവിധ ഭാഗങ്ങളിൽ വച്ച് ആക്രമിക്കപ്പെടുകയും പരിക്കുപറ്റി വടകര താലൂക്കാശുപത്രിയിൽ ഒരു ദിവസം കിടക്കുകയും ചെയ്തു. എതിരഭിപ്രായക്കാരെ കയ്യൂക്കിന്റെ ബലത്തിൽ അവസാനിപ്പിക്കുകയാണ്. സി. ഒ. ടി. നസീറിന് കിട്ടിയത് ആകെ അഞ്ഞൂറോ അറുന്നൂറോ വോട്ടാണ്. 12-13 ലക്ഷം വോട്ടർമാരുള്ള ഒരു

നിയോജകമണ്ഡലത്തിൽ പത്തോ നാനൂറോ അഞ്ഞൂറോ വോട്ട് കിട്ടുന്ന, അല്ലെങ്കിൽ അങ്ങനെ ഒരു സ്ഥാനാർത്ഥിയെ ഇത്ര ക്രൂരമായി മർദ്ദിക്കുന്നതിനുപിന്നിലെ ഉദ്ദേശം എന്താണ്? പൊതുപ്രവർത്തകർക്ക് അവിടെ റോഡിലിറങ്ങി നടക്കാൻ പറ്റാത്ത സാഹചര്യമാണ്. അടുത്ത കാലത്തായി അവിടെ രാഷ്ട്രീയ കൊലപാതകം നടന്നിട്ടില്ല എന്ന് മുഖ്യമന്ത്രി പറഞ്ഞു. കൊലപാതകം മാത്രമാണോ? പൊതുപ്രവർത്തകർക്ക് റോഡിലിറങ്ങാൻ..... അവിടെ എല്ലാവരും ഭയപ്പെട്ട് നിൽക്കുകയാണ്. തെരഞ്ഞെടുപ്പ് പ്രഖ്യാപിച്ചാൽ ഞങ്ങളൊക്കെ സ്ഥിരമായി പേടിയിലാണ്. കാരണം ആർക്കൊക്കെയാണ് കാലും കയ്യും നഷ്ടപ്പെടുക, ആരുടെ വീടാണ് ബോംബെറിഞ്ഞ് തകർക്കുക, ആരുടെ വണ്ടിയാണ് അടിച്ചു പൊളിക്കുക, ആരുടെയൊക്കെ കടകളാണ് തീവയ്ക്കുക എന്ന് ആർക്കറിയാം. ഇഷ്ടമില്ലാത്ത ആളുകളെയൊക്കെ അറിഞ്ഞ് തള്ളുന്ന കാഴ്ചയാണ് നാം കാണുന്നത്. കേരളത്തിലെ ഒരു പ്രമുഖ പത്രത്തിന്റെ റിപ്പോർട്ടാണിത്. 'മതിയായില്ലേ കൊന്നു തള്ളിയിട്ട്', 'അർത്ഥമില്ലാത്ത കാരാ രാഷ്ട്രീയം', 'ബോംബെറിന്റെ രാഷ്ട്രീയം', 'ജനാധിപത്യത്തെ ചോദ്യം ചെയ്ത് തുടർച്ചയായ അക്രമങ്ങൾ.' പാർലമെന്റിലേയ്ക്ക് മത്സരിച്ച സ്ഥാനാർത്ഥി ശ്രീ.

കെ. മുരളീധരൻ ചൊക്ലി പഞ്ചായത്തിലെ 157-ാം നമ്പർ ബൃത്തിലേക്ക് ഞങ്ങൾക്കൊപ്പം കടന്നു ചെല്ലുമ്പോൾ ഗുണ്ടകൾ തെറി വിളിക്കുകയാണ്. ആ തെറി എനിക്കിവിടെ പറയാൻ സാധിക്കില്ല. അവസാനം ഇറങ്ങി വരുമ്പോൾ ശ്രീ. കെ. മുരളീധരന്റെ ശരീരത്തിലേക്ക് പിടിക്കാൻ വേണ്ടി പോയപ്പോൾ ഞങ്ങൾ ഇടപെട്ടു. അപ്പോൾ ഒരു പറ്റം ഗുണ്ടകൾ ഞങ്ങളെ തല്ലാനായി വരികയാണ്. ഞങ്ങളുടെ കൂടെയുണ്ടായിരുന്ന ശ്രീ. സജീവ് മാറോളി ഉൾപ്പെടെയുള്ള ആളുകൾക്ക് തല്ലുകൊണ്ടു. ഞങ്ങൾ രക്ഷപ്പെട്ടത് ആയുസ്സിന്റെ നീളം കൊണ്ടുമാത്രമാണ്. അരമണിക്കൂറോളം ഞങ്ങളെ അവിടെ തടഞ്ഞുവെച്ചു. ഇവിടെ നവ കേരളം പ്രസംഗിക്കുന്ന ആളുകൾ, നവോത്ഥാനത്തിനുവേണ്ടി ജാഥ നടത്തുന്ന ആളുകൾ, സ്ത്രീ സംരക്ഷണത്തിനുവേണ്ടി പൊരുതുന്ന ആളുകൾ, ആവിഷ്കാര സ്വാതന്ത്ര്യത്തിനുവേണ്ടി പറയുന്ന ആളുകൾ... ബഹുമാനപ്പെട്ട മുഖ്യമന്ത്രി പരിശോധിക്കണം. ചൊക്ലി പഞ്ചായത്തിലെ മേനപ്രം ഭാഗത്തുള്ള 157-ാം നമ്പർ ബൃത്തിൽ നിന്നും ഞങ്ങൾ എങ്ങനെയാണ് രക്ഷപ്പെട്ടതെന്ന്

ദൈവത്തിനമാത്രമേ അറിയൂ. ഞങ്ങൾ പോകുമ്പോൾ ഒരു ബോംബ് വരാം, കഠാര വരാം, വടിവാൾ വരാം, ഏതു നിമിഷവും വീട് ബോംബ് വച്ച് തകർക്കാം, ഈ രൂപത്തിൽ പൊതുപ്രവർത്തനം നടത്താൻ എത്ര കാലം സാധിക്കും. മുസ്ലീം ലീഗുകാരാണ് അവിടെ അക്രമം നടത്തുന്നതെങ്കിൽ അതിനെതിരെ അതിശക്തമായി നിങ്ങൾക്കൊപ്പം നിൽക്കാൻ ഞങ്ങൾ തയ്യാറാണ്. ഒരു സംശയവുമില്ല. ഞങ്ങളുടെ രാഷ്ട്രീയം(ബഹളം)....

മി. സ്പീക്കർ: അങ്ങ് നോട്ടീസിൽ ഒതുങ്ങി നിന്ന് സംസാരിച്ച് അവസാനിപ്പിക്കണം.(ബഹളം)....

ശ്രീ. പാറക്കൽ അബ്ദുല്ല: സർ, ശ്രീ. പി. കെ. കുഞ്ഞാലിക്കുട്ടിയുടെ ബൈ ഇലക്ഷനിൽ എനിക്ക് ചാർജ്ജ് ഉണ്ടായിരുന്ന പെരുവള്ളൂർ പഞ്ചായത്തിൽ ചെന്നപ്പോൾ ഇടതുപക്ഷവും യു.ഡി.എഫ്.-ഉം തമ്മിൽ അതിശക്തമായ മത്സരമാണ് കാണുന്നത്. പലപ്പോഴും ഇടതുപക്ഷത്തിന്റെയും യു.ഡി.എഫ്.-ന്റെയും കൊടികൾ തമ്മിൽ അപ്പുറവും ഇപ്പുറവുമൊക്കെ പിണഞ്ഞു അവസാനം

അത് അക്രമത്തിലേയ്ക്ക് പോകും. വടകരയിലെ എന്റെ അനുഭവം വച്ച് എനിക്ക് തോന്നിയത് ഇപ്പോൾ വെടി വയ്ക്കും, ബോംബേറ്റ് ഉണ്ടാകും അവിടത്തെ ആളുകളുടെ കയ്യും കാലുമൊക്കെ പോകുമെന്നാണ്. പക്ഷേ ഒന്നുമുണ്ടായില്ല. മലപ്പോലെ വന്നത് മഞ്ഞുപോലെ പോയി. ഒരു കുഴപ്പവും അവിടെയില്ല. മാത്രവുമല്ല അവിടെ വോട്ട് എണ്ണി(ബഹളം).... ഇതാണ് നിങ്ങളുടെ പ്രശ്നം. നിയമസഭയിൽ സ്വന്തം നാട്ടിലെ ജനങ്ങളുടെ കാര്യം പറയാൻ അവകാശമില്ല. പെരുവള്ളൂർ തെരഞ്ഞെടുപ്പിൽ വോട്ട് എണ്ണിക്കഴിഞ്ഞപ്പോൾ ഞങ്ങൾ 17000-ൽ ചില്ലാനം വോട്ടാണ് പോൾ ചെയ്തത്. സി.പി.ഐ.(എം.)-നും ഇടതുപക്ഷത്തിനും കിട്ടിയത് 3600 വോട്ടാണ്. വടകരയിലോ കോഴിക്കോടോ കണ്ണൂരോ ആണെങ്കിൽ മുസ്ലീം ലീഗിന്റെയോ യു.ഡി.എഫ്-ന്റെയോ ഏതെങ്കിലും പ്രവർത്തകർ റോഡിൽ ഇറങ്ങുമോ? എന്നാൽ പെരുവള്ളൂരിൽ ഒരു പ്രശ്നവുമില്ല. മൂവായിരത്തി ചില്ലാനം വോട്ടും പതിനാലായിരത്തി ചില്ലാനം വോട്ടും യു.ഡി.എഫ്.-ന് കിട്ടിയ ഒരു പഞ്ചായത്തിൽ പരസ്പരം പോർ വിളി നടന്നു.

മുഖാമുഖം വന്നു. ഒരു കുഴപ്പവും ഉണ്ടായില്ലെന്നു മാത്രമല്ല വൈകുന്നേരം ഞാൻ ഒരു കടയിൽ നിൽക്കുമ്പോൾ ഒരു ബൈക്ക് പോകുകയാണ്. ആ ബൈക്കിനു മുന്നിൽ ഒരു പച്ചക്കൊടി വെച്ചിരിക്കുന്നു. പിന്നിൽ ഇരിക്കുന്നയാളിന്റെ കയ്യിൽ ഒരു ചുവന്ന കൊടി ചുരുട്ടിപ്പിടിച്ചിരിക്കുന്നു. ഞങ്ങൾ സഹിഷ്ണുതയുടെ രാഷ്ട്രീയവും സൗഹൃദത്തിന്റെ രാഷ്ട്രീയവുമാണ് പറയുന്നത്. അല്ലാതെ നിങ്ങളെപ്പോലെ (ബഹളം).... ഞാൻ ഒന്നു പറയട്ടെ. നിങ്ങൾ വനിതാ മതിൽ തീർത്തില്ലേ.

മി. സ്പീക്കർ: വനിതാ മതിലൊന്നും അങ്ങയുടെ വിഷയത്തിലില്ല. സമയം

കഴിഞ്ഞു. അങ്ങ് അവസാനിപ്പിക്കണം.....(ബഹളം)....

ശ്രീ. പാറക്കൽ അബ്ദുല്ല: സർ, നിങ്ങൾ വനിതാ മതിൽ തീർത്തപ്പോൾ

മുഖ്യമന്ത്രിയുടെ തൊട്ടടുത്ത പഞ്ചായത്തായ കോട്ടയം പഞ്ചായത്തിലെ 2-ാം നമ്പർ ബൂത്ത് ഏജന്റായ വനിതയെ നായ്ക്കരണ പൊടി പാറ്റി അവിടെ നിന്നും മാറ്റുന്ന സംഭവമുണ്ടായി.(ബഹളം).... കോട്ടയം പഞ്ചായത്തിലെ രണ്ടാം നമ്പർ ബൂത്തിൽ ശ്രീമതി റീല എന്നുപറയുന്ന വനിതയ്ക്കുണ്ടായ അനുഭവമാണ്.

കതിരൂർ പഞ്ചായത്തിലെ ബൃത്ത ഏജന്റിന്റെ രണ്ട് മക്കളും ആറ് മരുമക്കളും ദുബായിലാണ്. ആ ബൃത്ത ഏജന്റ് ഇരിക്കുമ്പോഴാണ് ആദ്യം ദുബായിലുള്ള മുത്ത മകൻ വന്ന് വോട്ട് ചെയ്യുന്നത്. പിന്നെ രണ്ടാമത്തെ മകൻ വരുകയാണ്. തുടർച്ചയായി ഈ ആറുപേരും വരികയാണ്. നിങ്ങൾ ഒരു അധ്യാപകനല്ലേ. എന്റെ മക്കളല്ലേ വന്ന് വോട്ട് ചെയ്യുന്നത്. ഇതിലും വലിയ നെറികേടുണ്ടോ എന്ന് അധ്യാപകനായ ബൃത്ത ഏജന്റ് അടുത്തിരിക്കുന്ന സി.പി.എം. കാരനോട് ചോദിച്ചപ്പോൾ മിണ്ടണ്ട കണ്ണ് ചൂഴ്ന്ന് കളയും എന്നാണ് അദ്ദേഹം പറഞ്ഞത്. ഇതിൽ എവിടെയാണ് രാഷ്ട്രീയം. അവിടെ നിങ്ങൾ മനസ്സിലാക്കണം.

മി. സ്പീക്കർ: ഇനി ഉച്ചഭാഷിണി ഓഫ് ചെയ്യേണ്ടി വരും. പതിമൂന്ന് മിനിറ്റായി. അങ്ങ് പ്രസംഗം അവസാനിപ്പിക്കണം.

ശ്രീ. പാറക്കൽ അബ്ദുല്ല: സർ, തലശ്ശേരി മണ്ഡലത്തിൽ 48-ാം നമ്പർ ബൃത്തിലിരിക്കാൻ ഞങ്ങൾക്ക് സാധിക്കില്ല. 26 -ാം നമ്പർ ബൃത്തിന്റെ അടുത്ത്

പോലും പോകാൻ പറ്റില്ല. കൂത്തുപറമ്പ് മണ്ഡലത്തിൽ 24 -ാം ബൃത്തിൽ ഞങ്ങൾക്ക് അകത്തേയ്ക്ക് പ്രവേശിക്കാൻ പോലും സാധിക്കില്ല. നാദാപുരത്ത് 14 ബൃത്തുകളിൽ ഞങ്ങൾക്ക് പോകാൻ പറ്റില്ല. കുറ്റ്യാടിയിൽ 16 ബൃത്തുകളിൽ ഞങ്ങൾക്ക് ഇരിക്കാനോ പോകാനോ പറ്റില്ല. ഇതെന്ത് രാഷ്ട്രീയമാണ്. പന്യന്തർ പഞ്ചായത്തിൽ ഒരു ഫ്ലക്സ് ബോർഡ് വയ്ക്കാനോ ഒരു പ്രചരണം നടത്താനോ തെരഞ്ഞെടുപ്പിന്റെ വോട്ടർ സ്ലിപ്പ് കൊടുക്കാനോ സാധിക്കില്ല. ഞങ്ങൾ സ്ത്രീകളെ അയച്ചു. കാരണം പുരുഷന്മാർ പോയാൽ അവരുടെ കയ്യും കാലും ബാക്കിയുണ്ടാകില്ല. സ്ത്രീകളെ അയച്ചിട്ടാണ് അവിടെ വോട്ടിംഗ് സ്ലിപ്പ് കൊടുത്തത്. അവിടെ നിങ്ങൾക്ക് ഏഴായിരത്തിൽ ചില്ലാനം വോട്ട് കിട്ടിയപ്പോൾ യു.ഡി.എഫ്.-ന് അയ്യായിരത്തി അറുനൂറ് വോട്ട് കിട്ടി. അവിടെ ആളുകൾ ഇല്ലാഞ്ഞിട്ടല്ല. നിങ്ങൾ യു.ഡി.എഫ്.-ന്റെ പ്രവർത്തകന്മാരെ റോഡിലിറങ്ങാൻ അനുവദിക്കാത്തതുകൊണ്ടാണ്.

മി. സ്ത്രീകൾ: അങ്ങ് ദയവുചെയ്ത് അവസാനിപ്പിക്കണം. അല്ലെങ്കിൽ

മൈക്ക് ഓഫ് ചെയ്യും.

ശ്രീ. പാറക്കൽ അബ്ദുല്ല: സർ, നിങ്ങൾ ശ്രീ. എം. വി. രാഘവനെ ആക്രമിച്ചു. ശ്രീ. എം. വി. രാഘവൻ പാർട്ടി വിട്ട് പോയപ്പോൾ നിങ്ങൾ ചെയ്തതെന്താണ്? ആന്ധ്രയുടെ മണ്ണിൽ എൻ.ടി.ആർ., തമിഴ്നാടിന്റെ മണ്ണിൽ എം.ജി.ആർ., കേരള മണ്ണിൽ എം.വി.ആർ.. ആ എം.വി.ആർ-നെ നിങ്ങൾ വീട് കയറി ചൂട്ടുകരിക്കുന്ന സാഹചര്യമുണ്ടായി. ഇവിടെ നിങ്ങൾ കാനേണ്ടത് ആ കാലം മുപ്പത് വർഷത്തിനുമുൻപാണെങ്കിൽ മുപ്പത് വർഷത്തിനുശേഷം ശ്രീ. ടി. പി. ചന്ദ്രശേഖരൻ എന്നു പറയുന്ന ഒരു സാധാരണ കമ്മ്യൂണിസ്റ്റുകാരൻ വന്നു.

മി. സ്ലീക്കർ: ശ്രീ. പാറക്കൽ അബ്ദുല്ല അങ്ങ് എല്ലാ മര്യാദകളും ലംഘിക്കുകയാണ്. ഇത് ശരിയല്ല. പതിനാല് മിനിറ്റായി. പ്ലീസ് ഇരിക്കൂ. ഈ സഭയിൽ ഇതിലും വലിയ വിഷയങ്ങൾ ചർച്ച ചെയ്യാൻ ഇത്രയും സമയം എടുത്തിട്ടില്ല. പ്ലീസ് ഇരിക്കൂ.(ബഹളം)....

ശ്രീ. പാറക്കൽ അബ്ദുല്ല: സർ, ആ കമ്മ്യൂണിസ്റ്റുകാരൻ പൊന്നാപുരം കോട്ടയിൽ ഒരുലക്ഷത്തിനാലുതിനായിരം വോട്ടിന് ജയിക്കുന്നിടത്ത്

എൻപത്തിയാറായിരത്തിന് യു.ഡി.എഫ്. ജയിക്കുന്ന ഒരു സാഹചര്യത്തിലേയ്ക്ക് ആ നിയോജകമണ്ഡലത്തെ കൊണ്ടുവന്നത് നിങ്ങളുടെ നിലപാടിന്റെ ദോഷമാണ്. ഒഞ്ചിയം എന്നു പറയുന്ന ഒരു നാടും അതിലെ പതിനായിരക്കണക്കിന് ആളുകളും ടി. പി. ചന്ദ്രശേഖരന്റെ പിൻഗാമികളായി ആർ.എം.പി.-ക്ക് ഒപ്പം നിൽക്കുന്ന കാഴ്ച സി.പി.ഐ.(എം.)-കാരുടെ കണ്ണ് ഇറപ്പിക്കണം. എനിക്ക് അവസാനമായി സൂചിപ്പിക്കാനുള്ളത് ഞങ്ങൾക്കൊരു പുനരധിവാസ കേന്ദ്രം നിങ്ങൾ തന്നാൽ ഞങ്ങൾ അവിടെ എവിടെയെങ്കിലും പോകാം. ഞങ്ങൾ ഏത് സ്ഥലത്താണ് പോകേണ്ടതെന്ന് നിങ്ങൾ പറഞ്ഞാൽ ഞങ്ങൾ അങ്ങോട്ട് പോകാം. വീട്ടിൽ തിരിച്ച് വരുന്നത് എങ്ങനെയെന്ന് ഭയപ്പെട്ടുകൊണ്ടാണ് ഞങ്ങൾ എന്നും രാവിലെ ഇറങ്ങുന്നത്. അതുകൊണ്ട് ബഹുമാനപ്പെട്ട മുഖ്യമന്ത്രി ഇക്കാര്യത്തിൽ ശ്രദ്ധിക്കണമെന്നാണ് എനിക്ക് സൂചിപ്പിക്കാനുള്ളത്. ഒപ്പം വടകരയിലെയും തലശ്ശേരിയിലെയും സാഹചര്യങ്ങൾ സഭ നിർത്തിവെച്ച് ചർച്ച ചെയ്യണം എന്നാണ് എനിക്ക് പറയാനുള്ളത്.

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യനായ പാർക്കൽ അബ്ദുല്ല അദ്ദേഹത്തിന്റെ നോട്ടീസിൽ പറഞ്ഞിട്ടുള്ള കാര്യങ്ങൾ

മാത്രമല്ല ഇവിടെ സംസാരിച്ചിട്ടുള്ളത്. അദ്ദേഹം പറയാൻ

ബാക്കിയുള്ളതെന്തോ വിളിച്ചുപറയുന്നുണ്ട്.

മി. സ്പീക്കർ: അദ്ദേഹം വിളിച്ചുപറയുന്നത് ശ്രദ്ധിക്കണ്ട. പ്ലീസ്

പ്ലീസ്.(ബഹളം)..... അദ്ദേഹം പറഞ്ഞുതുടങ്ങിയല്ലോ അത് നിങ്ങൾ കേൾക്കൂ.

ശ്രീ. പിണറായി വിജയൻ: സർ, തലശ്ശേരിയിൽ സി. ഒ. ടി. നസീർ

ആക്രമിക്കപ്പെട്ടുവെന്നുള്ളത് ഒരു വസ്തുതയാണ്. ആ കാര്യത്തിൽ ആർ

ആക്രമിച്ചുവെന്നുള്ളത് പോലീസ് ഒരു വിഷയമായി എടുത്തിരിക്കുകയാണ്.

ഇക്കാര്യത്തിൽ ആർ ആക്രമിച്ചാലും അക്രമികൾക്ക് നേരെ ശക്തമായ നടപടി

സ്വീകരിക്കുക എന്ന നിലപാടാണ് പോലീസ് സ്വീകരിച്ചിട്ടുള്ളത്. അതിന്റെ

ഭാഗമായി ആ സംഭവത്തിൽ സി. ഒ. ടി. നസീറിനെ ആക്രമിച്ച പ്രതികളെ

പോലീസ് അന്വേഷണത്തിലൂടെ കണ്ടെത്തുകയും അറസ്റ്റ് ചെയ്യുകയും ചെയ്തു.

അക്കാര്യത്തിൽ ഒരു വീഴ്ചയും പോലീസിന്റെ ഭാഗത്തുനിന്നും ഉണ്ടായില്ല. സി.

ഒ. ടി. നസീർ തന്നെ ആക്രമിച്ച ആരുടെയും പേര് നേരത്തെ പറഞ്ഞിരുന്നില്ല.

പക്ഷെ ശാസ്ത്രീയമായ അന്വേഷണരീതിയിലൂടെയാണ് ആരാണ് ആക്രമിച്ചത്

എന്നത് പോലീസ് കണ്ടെത്തിയത്. ഇവിടെ ബഹുമാന്യനായ പാർക്കൽ

അബൂല്ല തന്നെ സി.പി.ഐ.(എം.) കാർക്ക് ഇത്തരമൊരു ആക്രമണത്തോട് പൊതുവേ യോജിപ്പില്ലായെന്ന് പറഞ്ഞു. അതിന്റെ ഉദാഹരണമായി അദ്ദേഹം ചൂണ്ടിക്കാണിച്ച കാര്യം സി.പി.ഐ.(എം.)ന്റെ ഒട്ടേറെ ആളുകൾ കണ്ണൂർ ജില്ലയിൽ നിന്ന് സി. ഒ. ടി. നസീറിന്റെ അടുത്തേക്ക് ഒഴുകുകയായിരുന്നുവെന്നാണ്. അപ്പോൾ സി. ഒ. ടി. നസീറിനോട് പ്രത്യേക വിരോധം ഒരു പാർട്ടിയെന്ന നിലയ്ക്ക് സി.പി.ഐ.(എം.)ന് ഉണ്ടായിരുന്നില്ല എന്നത് തന്നെയാണ് അദ്ദേഹത്തിന്റെ വാക്കുകളിലൂടെ വ്യക്തമാകുന്നത്. അതുകൊണ്ടുതന്നെയാണ് അവിടെ മത്സരിച്ച സ്ഥാനാർത്ഥി എന്ന നിലയ്ക്ക് ശ്രീ. പി. ജയരാജൻ സി. ഒ. ടി. നസീറിനെ കാണാൻ പോയതും കണ്ടതും. അവിടുത്തെ പാർട്ടിയുടെ ജില്ലാ സെക്രട്ടറി ശ്രീ. എം. വി. ജയരാജനും സി. ഒ. ടി. നസീറിനെ കണ്ട് കാര്യങ്ങൾ സംസാരിച്ചത് വാർത്തയായി വന്നിട്ടുണ്ട്. നസീറിനെ വ്യക്തിയോട് പ്രത്യേകമായ എന്തെങ്കിലും പകയോ വിരോധമോ സി.പി.ഐ.(എം.)ന് ഇല്ലായെന്നുതന്നെയാണ് അതൊക്കെ കാണിക്കുന്നത്. അതുതന്നെയാണ് ബഹുമാന്യനായ ശ്രീ. പാറക്കൽ അബൂല്ലയുടെ വാക്കുകളും ഇവിടെ സാക്ഷ്യപ്പെടുത്തുന്നത്. സി. ഒ. ടി. നസീറിനെ ആക്രമിച്ച സംഭവത്തിൽ ഇനി ആരൊക്കെ ഉൾപ്പെടേണ്ടതുണ്ടോ അവരെയെല്ലാം

അന്വേഷണത്തിലൂടെ കൃത്യമായി കണ്ടെത്തുകതന്നെ ചെയ്യും. ഒരു തരത്തിലുള്ള വിടുവീഴ്ചയും അക്കാര്യത്തിൽ ഉണ്ടാകുകയില്ല. അക്രമം ആര് കാണിച്ചാലും അവരുടെ മുഖം നോക്കിയല്ല നടപടി. അക്രമം നടത്തിയിട്ടുണ്ടോ അവർക്ക് നേരെ ശക്തമായ നടപടി എടുക്കുന്ന നിലതന്നെയാണ് സ്വീകരിക്കുക.

ശ്രീ. കെ. സി. ജോസഫ്: സർ, സി. ഒ. ടി. നസീറിന്റെ മൊഴി മൂന്ന് വട്ടം പോലീസ് എടുത്തത് അങ്ങിവിടെ പറയുകയുണ്ടായി. Cr.PC 154 ഒരു കോണിസിബിൾ ഒഫൻസിന്റെ ഇൻഫോർമന്റിന്റെ മൊഴി രേഖപ്പെടുത്തി വായിച്ച് കേൾപ്പിച്ച് ഒപ്പിട്ട് വാങ്ങിക്കണം. കഴിഞ്ഞ ഞായറാഴ്ച, ജൂൺ രണ്ടാം തീയതി സി. ഒ. ടി. നസീറിന്റെ മൊഴിയെടുത്തു. ആ മൊഴിയിൽ പറയുന്ന പരാമർശമെന്തെന്നാൽ ഈ സംഭവത്തിന്റെ പിന്നിൽ ഒരു എം.എൽ.എ.യുടെ കോൺസ്പിറസിയുണ്ടെന്നാണ്. അതുകൊണ്ടുതന്നെ അത് രേഖപ്പെടുത്തിയില്ല, വായിച്ചുകേൾപ്പിച്ചില്ല, പകർപ്പ് കൊടുത്തില്ല. അത് അങ്ങേയ്ക്കൊന്ന് അന്വേഷിക്കാമോ.

ശ്രീ. പിണറായി വിജയൻ: സർ, ഇതുമായി ബന്ധപ്പെട്ട് നാം കാണേണ്ടത് ആ സംഭവത്തിൽ ആരൊക്കെ ഉൾപ്പെട്ടിട്ടുണ്ടോ അവരാരും രക്ഷപ്പെടുന്ന പ്രശ്നമേ വരുന്നില്ല. ഇതാണ് പോലീസിന്റെ കൃത്യമായ സമീപനം. ഇക്കാര്യത്തിൽ

മൊഴി വിവിധ ഘട്ടങ്ങളിൽ എടുത്തിട്ടുണ്ട്. എടുത്ത മൊഴി സി. ഒ. ടി. നസീറിനെ വായിച്ച് കേൾപ്പിക്കുകയും ചെയ്തിട്ടുണ്ട്. അത്രത്തോളം വിവരം എന്റെ കയ്യിലുണ്ട് അതിനപ്പുറമുള്ള വിവരം എന്റെ കയ്യിലില്ല. ആ എടുത്ത മൊഴി സി. ഒ. ടി. നസീറിനെ മൂന്ന് തവണയും വായിച്ച് കേൾപ്പിച്ചു എന്നുള്ളത് തന്നെയാണ് എന്റെ കയ്യിലുള്ള വിവരം അത് ഞാൻ നേരത്തെ വ്യക്തമാക്കിയിട്ടുണ്ട്. അതിനപ്പുറമുള്ള വിവരം എന്റെ കയ്യിലില്ല. ഒരു സംഭവം നടന്നാൽ ആ സംഭവത്തിന് ഉത്തരവാദികളായ ആളുകളെ ആരെയും രക്ഷപ്പെടാൻ അനുവദിക്കില്ല, ശക്തമായ നടപടി പോലീസിന്റെ ഭാഗത്തുനിന്നും ഉണ്ടാവുകതന്നെ ചെയ്യും എന്ന് ഞാൻ ആവർത്തിച്ച് വ്യക്തമാക്കുകയാണ്. ഇവിടെ ഇതുമായി ബന്ധപ്പെട്ട് ബഹുമാന്യനായ പാറക്കൽ അബ്ദുല്ല പറഞ്ഞ കാര്യങ്ങൾ വളരെ വിചിത്രമായിപ്പോയി. തലശ്ശേരിയിലും വടകരയിലും ആർക്കും റോഡിലിറങ്ങാൻ പറ്റുന്നില്ല എന്നൊക്കെ പറഞ്ഞാൽ അതിന്റെ അർത്ഥമെന്താണ്? ഇത്തരത്തിലുള്ള എന്തെങ്കിലുമൊരു സംഭവം ഈ പ്രദേശങ്ങളിൽ ഇല്ലായെന്നത് വസ്തുതയാണ്. നേരത്തെ ഒരു കാലത്ത് ആർ.എസ്.എസ്.ന്റെ അക്രമങ്ങളൊക്കെ നടക്കുകയും ഒരുപാട് ആളുകൾ കൊലചെയ്യപ്പെടുകയും ചെയ്ത ഒരു പ്രദേശമാണ് തലശ്ശേരി. ആ കാലം

കഴിഞ്ഞല്ലോ. അതിന്റെ ഭാഗമായി ഇന്നത്തെ ചുറ്റുപാടും കുറേ കാലത്തെ അന്തരീക്ഷവും നോക്കിയാൽ ഇതൊക്കെ ശാന്തമായ പ്രദേശങ്ങളല്ലേ. എന്തിനാണ് അത്തരമൊരു ചിത്രം അദ്ദേഹം വരച്ച് കാട്ടാൻ നോക്കിയത്. നിരോധനാജ്ഞയുള്ള സ്ഥലത്തൊക്കെ ആളുകളെ ആക്രമിച്ചുകൊണ്ടിരിക്കുന്നുവെന്നാണോ അർത്ഥം? ഒരു സംഭവം നടന്നാൽ ആ സംഭവത്തെത്തുടർന്ന് സംഭവമുണ്ടാകാതിരിക്കാനുള്ള കരുതൽ പോലീസ് എടുക്കും. അതുതന്നെയല്ലേ പോലീസ് ചെയ്യുന്നത്. അതാണോ കാലുവെട്ടൽ, അതാണോ ആക്രമിക്കൽ, അതാണോ വീടിനുനേരെ ബോംബ് എറിയൽ, അതാണോ കാരായും എടുത്ത് നടന്നുവെന്ന് പറഞ്ഞത്. എവിടെയുണ്ടായി അത്തരം കാര്യങ്ങൾ? ഏത് പ്രദേശത്തുണ്ടായി? എന്തും വിളിച്ചുപറയാനുള്ള ഒരു വേദിയായിട്ട് മാറ്റലാണോ.(ബഹളം).....

മി. സ്പീക്കർ: ശ്രീ. പാറക്കൽ അബ്ദുല്ല സംസാരിച്ചപ്പോൾ മുഖ്യമന്ത്രി നിശബ്ദമായി കേട്ടില്ലേ. പ്ലീസ്... പ്ലീസ്....

ശ്രീ. പിണറായി വിജയൻ: സർ, ഇവിടെ ബഹുമാന്യനായ ശ്രീ. പാറക്കൽ അബ്ദുല്ല ഒരുപാട് സംഭവങ്ങളെക്കുറിച്ച് പറയാൻ ശ്രമിച്ചു. പക്ഷെ സംഭവങ്ങളൊന്നുമില്ല. ഏത് സംഭവമാണ് പറഞ്ഞത്? അദ്ദേഹം

പറഞ്ഞത് അദ്ദേഹത്തിന്റെ പാർട്ടിയെന്ന് പറയുന്നത് വളരെ സമാധാനകാക്ഷികളാണ്, യാതൊരുതരത്തിലുള്ള അക്രമസംഭവങ്ങളും നടത്താൻ ആഗ്രഹിക്കുന്നവരല്ല, സഹിഷ്ണുതയുള്ളവരാണ്, പച്ചകൊടി മുഖിൽ പിടിച്ചിട്ട് ആളുകൾ പോകുന്നു, പിന്നിൽ ചുവന്ന കൊടി ചുരുട്ടി നടക്കുന്നു അതിനൊക്കെ അദ്ദേഹം സാക്ഷിയായിട്ടുണ്ടെന്ന് പറയുന്നു. എന്തായിരുന്നു നാദാപുരത്തെ ബിനുവിന്റെ സംഭവം? എങ്ങനെയായിരുന്നു കൊലപ്പെടുത്തിയത്; എന്ത് പറഞ്ഞിട്ടായിരുന്നു. ഇല്ലാത്ത കഥ പറഞ്ഞായിരുന്നില്ലേ കൊല നടത്തിയത്. ബലാത്സംഗം ആരോപിച്ചുകൊണ്ടായിരുന്നില്ലേ കൊല നടത്തിയത്. അവസാനം ആ സഹോദരി തന്നെ കാര്യങ്ങൾ പറഞ്ഞില്ലേ. നിങ്ങൾ ഏത് തരം എത്രമാത്രം വഞ്ചന കാണിക്കാൻ തയ്യാറാകുന്നു അതല്ലേ വസ്തുത.(ബഹളം).....

മി. സ്പീക്കർ: ദയവായി നിങ്ങൾ ഈ സമീപനം സ്വീകരിക്കരുത്.

ശ്രീ. പിണറായി വിജയൻ: മറന്നുപോയോ നിങ്ങൾ ഷിബിനെ?

മി. സ്പീക്കർ: സഭയുടെ നാഥൻ സംസാരിക്കുമ്പോൾ കാണിക്കേണ്ട ഒരു

മര്യാദയുണ്ട്. സഭയിലെ അംഗങ്ങൾക്ക് അത് അറിയില്ല. അറിയാത്തതുകൊണ്ടാണല്ലോ ഈ സ്വഭാവം കാണിക്കുന്നത്.

(ബഹളം)..... നല്ല സാമാജികരായി തീരേണ്ടത് ഇങ്ങനെയല്ല. നിങ്ങളും ഇരിക്കൂ.(ബഹളം)..... നിങ്ങൾ തമ്മിൽ ആക്രോശിച്ചോ പക്ഷെ സഭയിൽ കാണിക്കേണ്ട മര്യാദ കാണിക്കണം. ദീർഘമായി പ്രതിപക്ഷനേതാവ് സംസാരിക്കുമ്പോൾ അവർ കമന്റ് ചെയ്യാറില്ല. ഇരിക്കൂ ഇരിക്കൂ(ബഹളം)..... നല്ല സാമാജികരാകേണ്ടത് ഇങ്ങനെയല്ല. പ്ലീസ്.... പ്ലീസ്... ശ്രീ. കെ. എസ്. ശബരീനാഥൻ ഇരിക്കൂ. (ബഹളം)..... ശ്രീ. റ്റി. വി. രാജേഷ് ഇരിക്കൂ.

ശ്രീ. പിണറായി വിജയൻ: സർ, ഷിബിൻ എന്ന ചെറുപ്പക്കാരനെ എന്തിനായിരുന്നു വെട്ടിക്കൊലപ്പെടുത്തിയത്; എന്ത് തെറ്റായിരുന്നു ആ ചെറുപ്പക്കാരൻ ചെയ്തിരുന്നത്; ഏത് സംഭവത്തിലാണ് അദ്ദേഹം പങ്കാളിയായിരുന്നത്; ആരായിരുന്നു അതെന്ന് നമുക്കറിയില്ലേ? അതുകൊണ്ട് വല്ലാതെ മാലാഖ ചമയണ്ട. എന്തായിരുന്നുവെന്ന് നമുക്കെല്ലാവർക്കുമറിയാം. ഇത്തരം സംഭവങ്ങൾ ഒരുകാലത്ത് നടന്നിട്ടുണ്ട്. അതുകൊണ്ട് ആ സംഭവങ്ങൾ തന്നെ ഇപ്പോഴും ആവർത്തിച്ചുകൊണ്ടിരിക്കുന്നുവെന്ന് പറയുവാൻ കഴിയുമോ; ആ പ്രദേശം മുഴുവൻ അക്രമത്തിന്റെ കേന്ദ്രങ്ങളാണെന്ന് പറയുവാൻ കഴിയുമോ? തലശ്ശേരി, വടകര, നാദാപുരം, കുറ്റ്യാടി തുടങ്ങി നിങ്ങൾ പറയുന്ന ഏത്

പ്രദേശമായാലും ആ പ്രദേശങ്ങളെല്ലാം നല്ല സമാധാനപരമായി നടക്കുന്നവയല്ലേ; അതെല്ലാം അക്രമത്തിന്റെ കേന്ദ്രങ്ങളാണോ; അവിടെയെല്ലാം ആളുകൾ പരസ്പരം വെട്ടിയും കീറിയുമാണോ നടക്കുന്നത്? എത്ര സൗഹാർദ്ദപരമായും സാഹോദര്യഭാവത്തിലുമാണ് അവിടെയുള്ള ജനങ്ങൾ ജീവിക്കുന്നത്. എന്തിനാണ് തെറ്റായൊരു ചിത്രം ചില പ്രദേശങ്ങളെക്കുറിച്ച് വരച്ചുകാട്ടാൻ ശ്രമിക്കുന്നത്. ഇവിടെ ബഹുമാന്യനായ പാറക്കൽ അബ്ദുല്ല സംസാരിച്ചതിന്റെ അവസാനം ശ്രീ. നരേന്ദ്ര മോദിയെ ഉദ്ധരിക്കുന്നതാണല്ലോ കണ്ടത്. ശ്രീ. നരേന്ദ്ര മോദി പറഞ്ഞല്ലോ, അദ്ദേഹത്തിന്റെ പാർട്ടിക്കാർ പുറത്തുപോകുമ്പോൾ തിരിച്ച് വന്നില്ലെങ്കിൽ ഭയപ്പെടേണ്ട, അനുജനെ അയയ്ക്കണമെന്നു അമ്മയോട് പറഞ്ഞുവെന്ന് പറഞ്ഞില്ലേ; ശ്രീ. നരേന്ദ്ര മോദിയുടെ അതേ വാചകമാണ് അദ്ദേഹവും പറഞ്ഞത്. നിങ്ങളത് ശ്രദ്ധിച്ചില്ല. ഇവിടെ ഞങ്ങളിറങ്ങിയാൽ(ബഹളം)

മി. സ്പീക്കർ: പ്രതിപക്ഷത്തിനുവേണ്ടി പ്രതിപക്ഷ നേതാവ് സംസാരിക്കും. നിങ്ങൾ ബഹളമുണ്ടാക്കേണ്ട കാര്യമില്ല.

ശ്രീ. പിണറായി വിജയൻ: ഞങ്ങൾ പുറത്തുപോയാൽ പിന്നെ തിരിച്ചെത്തുമോ എന്നറിയില്ലായെന്നാണ് പറഞ്ഞത്. അതേ വാചകമാണ്

അദ്ദേഹവും പറഞ്ഞത്. എന്തിനാണ് നിങ്ങൾ രണ്ടുകൂട്ടരും ഒരേ വാചകം പറയുന്നത്; എന്തിനാണ് നിങ്ങൾ ഒരേ വാദം അവതരിപ്പിക്കുന്നത്? അതിന്റെ ആവശ്യമില്ലല്ലോ.(ബഹളം)....

മി. സ്പീക്കർ: ദയവായി ഇരിക്കൂ...

ശ്രീ. പിണറായി വിജയൻ: ഇവിടെ ശ്രീ. നരേന്ദ്ര മോദിയെക്കുറിച്ച്

പറഞ്ഞുവെന്നല്ല, അദ്ദേഹത്തിന്റെ ആശയം നിങ്ങൾ കടമെടുത്തിരിക്കുന്നുവെന്നതാണ് പ്രശ്നം. ...(ബഹളം).. എന്തിനാണ് അത്? ഇവിടെ ചില പ്രദേശങ്ങളെക്കുറിച്ച് അദ്ദേഹം പറഞ്ഞു. കോട്ടയം പഞ്ചായത്തിനെക്കുറിച്ച് അദ്ദേഹത്തിന് അറിയാമോ? നല്ല മതനിരപേക്ഷ മനോഭാവത്തോടെ ജീവിക്കുന്ന ജനങ്ങളാണ് അവിടെയുള്ളത്, എല്ലാവരുമായി ഇടകലർന്ന് ജീവിക്കുന്നവരാണ്. അവിടെ സി.പി.ഐ.(എം) മാത്രമല്ല എല്ലാ പാർട്ടിക്കാരുമുണ്ട്. സി.പി.ഐ.(എം)-ന്റെ മഹാശക്തി കേന്ദ്രമല്ല അത്. എന്തായിരുന്നു കോട്ടയം ഇന്നലെയെന്ന് ചിലർക്കെങ്കിലും അറിയാമായിരിക്കും. എന്തിനാണ് നിങ്ങൾ അങ്ങനെയൊരു ചിത്രം ആ പ്രദേശത്തെക്കുറിച്ച് വരച്ചുകാട്ടിയത്. കതിരൂരിൽ കണ്ണൂർ ചുഴ്ന്ന കളയുമെന്ന് പറഞ്ഞിരുന്നുവെന്നാണ് അദ്ദേഹം പറയുന്നത്. കതിരൂർ എന്നുപറയുന്നത് ആ തരത്തിലുള്ള ഒരു

പ്രദേശമല്ല. എല്ലാ പ്രദേശങ്ങളിലും അവിടെയുള്ള ബൃത്ത് ഏജന്റുമാർ പ്രവർത്തിച്ചുപോയിട്ടുണ്ട്, അവർ ഏജന്റുമാരായി ഇരുന്നിട്ടുണ്ട്, കാര്യങ്ങൾ കൃത്യമായി നടത്തിപോയിട്ടുണ്ട്. ജയിച്ചതും തോറ്റതും വേറെ പ്രശ്നം. പക്ഷേ ഓരോ പ്രദേശത്തും അതാതു സ്ഥലത്തെ പാർട്ടിയുടെ ശക്തിക്കനുസരിച്ച് ഓരോ പാർട്ടിയും പ്രവർത്തിച്ചുവരുന്ന പ്രദേശങ്ങളാണിതെല്ലാം. ഏതെങ്കിലും ഒരു പാർട്ടിക്ക് ഇത്തരം ഒരു പ്രദേശത്ത് പ്രവർത്തിക്കാൻ കഴിയാതിരുന്നെന്ന് പറയുവാൻ സാധിക്കില്ല. അതുപോലെതന്നെ തെരഞ്ഞെടുപ്പിനുമുമ്പ് ഒരുപാട് കാര്യങ്ങൾ പ്രചരിപ്പിച്ചല്ലോ; ഇവിടെയെല്ലാം ഭയങ്കര സംഭവങ്ങളായിരിക്കും എന്നൊക്കെ. എന്തെങ്കിലും സംഭവം ഉണ്ടായോ; എത്ര ശാന്തമായാണ് തെരഞ്ഞെടുപ്പ് നടന്നത്; ഇതല്ലേ വസ്തുത? ഇവിടെ ബഹുമാന്യനായ പാറക്കൽ അബ്ദുല്ല പുനരധിവാസ കേന്ദ്രത്തിന്റെ കാര്യം പറഞ്ഞു. ഈ മണ്ണിൽ എല്ലാവർക്കും അവരവരുടെതായ അവകാശത്തോടെ ജീവിക്കാനുള്ള സൗകര്യം ഒരുക്കാൻ തന്നെയാണ് നമ്മളെല്ലാവരും പ്രവർത്തിച്ചുകൊണ്ടിരിക്കുന്നത്. ഒരു ആശങ്കയും ഒരു കൂട്ടർക്കും വേണ്ടതായിട്ടില്ല. ഇവിടെ ഏതെങ്കിലും ഒരു കൂട്ടരെ അഴിഞ്ഞാടാൻ ആരെയും സർക്കാർ അനുവദിക്കുന്ന പ്രശ്നമേയില്ല. നല്ല ക്രമസമാധാനം പുലർന്നുപോകുന്നതായ സംസ്ഥാനമാണിത്. ഈ പറയുന്ന

പ്രദേശങ്ങളും ക്രമസമാധാനത്തിന്റെ ഉത്തമമായ ഉദാഹരണങ്ങളാണ്. അനാവശ്യമായൊരു ചിത്രം വരച്ചുകാട്ടാനാണ് ഇവിടെ ശ്രമിച്ചത്. അത് ദൗർഭാഗ്യകരമായിപ്പോയി. അങ്ങനെയൊരു നിലപാട് ശ്രീ. പാറക്കൽ അബ്ദുല്ലയെപ്പോലുള്ള ബഹുമാന്യനായ ഒരംഗം സ്വീകരിക്കാൻ പാടില്ലാത്തതായിരുന്നു. ഇന്ത്യൻ യൂണിയൻ മുസ്ലീം ലീഗിന്റെ പ്രതിനിധിയെന്ന നിലയ്ക്കും അദ്ദേഹം സ്വീകരിക്കാൻ പാടില്ലാത്തതൊരു നിലപാടായിരുന്നു അത്. ഈ വിഷയം തീർത്തും രാഷ്ട്രീയമായി ഉന്നയിച്ച ഒരു വിഷയമാണ്. ഗവൺമെന്റ് എന്തെല്ലാം ചെയ്യേണ്ടതുണ്ടോ ആ നടപടികളെല്ലാം ഇക്കാര്യത്തിൽ സ്വീകരിച്ചിട്ടുണ്ട്. സഭ നിർത്തി വച്ച് ചർച്ച ചെയ്യേണ്ട ഒരു പ്രശ്നവും ഇതിലടങ്ങിയിട്ടില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിനുള്ള അനുമതി നിഷേധിക്കുകയാണ്.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ബഹുമാനപ്പെട്ട ശ്രീ. പാറക്കൽ അബ്ദുല്ല ഇവിടെ അവതരിപ്പിച്ച അടിയന്തരപ്രമേയത്തിന്റെ

നോട്ടീസ് വളരെ ഗൗരവമുള്ള ഒരു കാര്യമാണ്. കഴിഞ്ഞ പാർലമെന്റ് തെരഞ്ഞെടുപ്പിൽ വടകരയിൽ സ്വതന്ത്ര സ്ഥാനാർത്ഥിയായി മത്സരിച്ച മുൻ സി.പി.ഐ(എം) നേതാവ് സി. ഒ. ടി. നസീറിനെ സി.പി.ഐ.(എം)-പ്രവർത്തകർ തന്നെ റോഡിലിട്ട് തുരുത്തുരാ വെട്ടുന്ന ദൃശ്യങ്ങൾ കണ്ട് കേരളം സ്തംഭിച്ചിരിക്കുകയാണ്. ഇന്നലെയാണ് എല്ലാ ദൃശ്യമാധ്യമങ്ങളിലൂടെയും അതിന്റെ വാർത്ത പുറത്തുവന്നത്. ഒരു മനുഷ്യനെ എങ്ങനെയാണ് കൊല്ലുന്നത് എന്നുള്ളതിന്റെ ഭയാനകമായ ചിത്രമാണ് ആ സി.സി.ടി.വി. ദൃശ്യങ്ങളിലൂടെ നമുക്ക് കാണാൻ കഴിഞ്ഞത്. സൂട്ടറിന്റെ പിന്നിലിരുന്നുപോയ ഒരാളിനെ എങ്ങനെയാണ് തള്ളിയിടുന്നത്, എങ്ങനെയാണ് വെട്ടിക്കൊല്ലുന്നത് എന്ന് വളരെ വ്യക്തമായി ആ സി.സി.ടി.വി. ഫുട്ടേജിലൂടെ കാണാൻ കഴിയും. ഇങ്ങനെ തന്നെയാണ് ടി. പി. ചന്ദ്രശേഖരനെയും കല്യാട്ടെ പാവപ്പെട്ട രണ്ട് ചെറുപ്പക്കാരായ കൃപേഷിനെയും ശരത് ലാലിനെയും കൊന്നത്. ആസൂത്രിതമായി ഇത്തരം കൊലപാതകങ്ങൾ നടത്താൻ പ്രാപ്തരായ, പരിശീലനം ലഭിച്ചിട്ടുള്ള ആളുകളാണ് ഈ കൊലപാതകങ്ങൾക്കെല്ലാം നേതൃത്വം കൊടുക്കുന്നത്. ഒരു മനുഷ്യനെ നടുറോഡിൽ പച്ചയ്ക്ക് വെട്ടിനറുക്കുന്നു. വീണുകിടന്ന് പിടയുന്ന മനുഷ്യനുനേരെ ബൈക്കോടിച്ചു കയറ്റുന്നു. ആരെയും

നടക്കുന്ന ദൃശ്യങ്ങളാണ് കേരള ജനത രണ്ടുമൂന്ന് ദിവസമായി കണ്ടുകൊണ്ടിരിക്കുന്നത്. എന്നാൽ കേരളത്തെ നടുക്കിയത് ഇതുമാത്രമല്ല, കുറ്റകൃത്യം ചെയ്തത് ഈ സംസ്ഥാനത്ത് അധികാരത്തിലിരിക്കുന്ന പാർട്ടിയുടെ പ്രവർത്തകരാണെന്നുള്ളത് അതിനേക്കാൾ ഗൗരവമുള്ള ഒരു കാര്യമാണ്. ബഹുമാനപ്പെട്ട മുഖ്യമന്ത്രി ഇവിടെ പറഞ്ഞു, അദ്ദേഹത്തെ കാണാൻ പാർട്ടി ജില്ലാ സെക്രട്ടറിയും മത്സരിച്ച സ്ഥാനാർത്ഥിയും നിരവധി സി.പി.ഐ.(എം) നേതാക്കന്മാരും പോയിരുന്നു. കുറ്റകൃത്യം ചെയ്തത് ഞങ്ങളല്ലായെന്ന് ബോധ്യപ്പെടുത്താൻ ഇതിനേക്കാൾ നല്ലൊരു മാർഗ്ഗമില്ലായെന്ന് സി.പി.ഐ(എം)-ന്റെ നേതൃത്വത്തിനറിയാം. അദ്ദേഹം പറഞ്ഞ ഒരു വാചകം, 05-06-2019-ൽ മലയാള മനോരമയിൽ വന്നതാണ്, തന്നെ വധിക്കാൻ ശ്രമിച്ച സംഭവത്തിന്റെ പിന്നിൽ പ്രവർത്തിച്ചത് ബഹുമാനപ്പെട്ട ശ്രീ. എ. എൻ. ഷംസീർ എം.എൽ.എ. ആണെന്ന ഗുരുതരമായ ആരോപണവുമായി മുൻ സി.പി.ഐ(എം) നേതാവും വടകരയിലെ സ്വതന്ത്ര സ്ഥാനാർത്ഥിയുമായ സി. ഒ. ടി. നസീർ മൊഴി നൽകിയിട്ടുണ്ടെന്നും കേസ് അട്ടിമറിക്കാനാണ് പോലീസ് ശ്രമിക്കുന്നതെന്നും സി. ഒ. ടി. നസീർ മനോരമയോട് പറഞ്ഞു. ഏപ്രിൽ 28-ന് ബഹുമാനപ്പെട്ട ശ്രീ. എ. എൻ. ഷംസീർ, സി. ഒ. ടി.

നസീറിനെ ഓഫീസിൽ വിളിച്ചുവരുത്തി അടിച്ച കാലുമുറിക്കും, കാണിച്ചുതരാമെന്ന് ഭീഷണിപ്പെടുത്തിയിരുന്നു. തലശ്ശേരി സ്റ്റേഡിയം നവീകരണവുമായി ബന്ധപ്പെട്ട ചില ആരോപണങ്ങൾ ഉന്നയിച്ചതാണ് എം.എൽ.എ.യ്ക്കെതിരായി തോന്നിയതാകാമെന്നാണ് കാരണം. ഇത് സി. ഒ. ടി. നസീർ മലയാള മനോരമയ്ക്ക് കൊടുത്ത വാർത്തയാണ്. ഒരു എം.എൽ.എ.യ്ക്കെതിരെ ഗുരുതരമായ ഒരു ആരോപണം ഉന്നയിച്ചുകഴിഞ്ഞാൽ പോലീസ് അത് പരിശോധിക്കണ്ടേ, അത് അന്വേഷിക്കണ്ടേ? ബഹുമാനപ്പെട്ട എം.എൽ.എ. കെ. സി. ജോസഫ് ഇവിടെ പറഞ്ഞു, ഒരു കൊഗൈസിബിൾ ഒഫൻസായി അത് കണ്ടുകൊണ്ട് എഫ്.ഐ.ആർ. ഇട്ട് നടപടികൾ സ്വീകരിക്കുന്നതിനുപകരം സംരക്ഷണ നടപടികളുമായി ഗവൺമെന്റ് മുന്നോട്ടുപോകുന്നുവെന്നുള്ളത് ഗുരുതരമായ പ്രശ്നമല്ലേ; എന്തുകൊണ്ട് പോലീസ് ഈ കാര്യം അന്വേഷിക്കുന്നില്ല, അതോടൊപ്പംതന്നെ അദ്ദേഹം പറയുന്നുണ്ട് ശ്രീ. പി. ജയരാജൻ ഇക്കാര്യത്തിൽ യാതൊരു ഉത്തരവാദിത്വവുമില്ലായെന്ന്. തെരഞ്ഞെടുപ്പ് സമയത്ത്, അക്രമം നടത്തിയ, തെരഞ്ഞെടുപ്പുമായി ബന്ധപ്പെട്ടതാണെന്ന് വരുത്തിത്തീർത്ത കുറ്റം മറ്റാരുടെയെങ്കിലും ചുമലിലാക്കാമെന്ന് കരുതിയേക്കാം.

വടകരയിൽ മത്സരിച്ച സി.പി.ഐ.(എം) സ്ഥാനാർത്ഥി ശ്രീ. പി. ജയരാജൻ
 സംഭവത്തിൽ പങ്കില്ലെന്ന് സി. ഒ. ടി. നസീർ നേരത്തെ
 വെളിപ്പെടുത്തിയിരുന്നു. വളരെ ഗുരുതരമായ ആരോപണമാണ് സി. ഒ. ടി.
 നസീർ ഉന്നയിച്ചിട്ടുള്ളത്. പോലീസ് ഇതിനെ സംബന്ധിച്ച് എന്തെങ്കിലും
 അന്വേഷണം നടത്തിയിട്ടുണ്ടോ; പോലീസ് ഇതുമായി ബന്ധപ്പെട്ട് ഏതെങ്കിലും
 എം.എൽ.എ.യെ വിളിച്ചുവരുത്തി ചോദ്യം ചെയ്തിട്ടുണ്ടോ; സംഭവത്തെപ്പറ്റി
 അന്വേഷിക്കാൻ തയ്യാറായിട്ടുണ്ടോ; ഇവിടെ വളരെ വ്യക്തമായി പരിശോധനാ
 പഠനം കാര്യത്തെപ്പറ്റി പോലീസ് അന്വേഷിക്കുന്നില്ല. സ്വന്തം
 പാർട്ടിക്കാരനായ മുൻ സഖാവിനോടാണ് ഇത് ചെയ്തിട്ടുള്ളത്. അയാൾ ചെയ്ത
 തെറ്റുതാണ്. അയാൾ തെരഞ്ഞെടുപ്പിൽ സ്വതന്ത്ര സ്ഥാനാർത്ഥിയായി
 മത്സരിച്ചുവെന്നുള്ളതാണ്. അല്ലാതെ അയാൾ കോൺഗ്രസ്
 പാർട്ടിക്കാരനെന്നല്ല, അയാൾ നേരത്തെ
 സി.പി.ഐ.(എം)-ന്റെ പ്രവർത്തകനായിരുന്നു. ശ്രീ. ഉമ്മൻ ചാണ്ടി
 മൂല്യമന്ത്രിയായിരുന്ന സമയത്ത് കണ്ണൂരിൽ പോയപ്പോൾ അദ്ദേഹത്തെ
 കല്ലെറിഞ്ഞ കേസിലെ പ്രതിയാണ്. അവസാനം അദ്ദേഹത്തിന്റെയടുത്ത് വന്ന്
 മാപ്പ് പറഞ്ഞ ചിത്രം നമ്മൾ പത്രത്തിൽ കണ്ടതാണ്. 'പാർട്ടി പറഞ്ഞിട്ടാണ്

ഞാൻ ഇത് ചെയ്തത്, ക്ഷമിക്കണം' എന്നുപറഞ്ഞ്

ശ്രീ. ഉമ്മൻചാണ്ടിയെ കണ്ട് മാപ്പ് പറഞ്ഞ വ്യക്തിയാണ് ഇയാൾ. ഇയാൾ തെരഞ്ഞെടുപ്പിൽ മത്സരിച്ചുവെന്നുള്ളതാണോ ഏറ്റവും വലിയ കുറ്റം.

ജനപ്രാതിനിധ്യ നിയമം അനുസരിച്ച് ഇന്ത്യയിലെ ഏത് പൗരനും നമ്മുടെ രാജ്യത്ത് തെരഞ്ഞെടുപ്പിൽ മത്സരിക്കാനുള്ള അധികാരമില്ലേ; മുഖ്യമന്ത്രി

പറഞ്ഞല്ലോ നാട്ടിൽ ഒരു കുഴപ്പവുമില്ലെന്ന്. ഒരു സ്ഥാനാർത്ഥിയായി മത്സരിച്ചുവെന്ന് കരുതി അയാൾക്ക് ആ നാട്ടിൽ ജീവിക്കാൻ കഴിയാത്ത

അന്തരീക്ഷം ഉണ്ടാക്കുന്നതാണോ നാട്ടിലെ മെച്ചപ്പെട്ട ക്രമസമാധാനമെന്ന് ചോദിക്കാൻ ഞാൻ ആഗ്രഹിക്കുകയാണ്. ഇതാണോ മെച്ചപ്പെട്ട

ക്രമസമാധാനം? അതിനുശേഷം എത്ര ദിവസം തലശ്ശേരിയിലും വടകരയിലും നിരോധനാജ്ഞ പ്രഖ്യാപിച്ചു. ഇവിടെ ശ്രീ. പാറക്കൽ അബ്ദുല്ല പറഞ്ഞു

കോട്ടയം പഞ്ചായത്തിലെയും കതിരൂർ പഞ്ചായത്തിലെയും കാര്യം. കല്ലയാശ്ശേരിയിലെ പിലാത്തറയിൽ ബൃത്ത് നമ്പർ 19-ൽ മറ്റൊരാൾ തന്റെ വോട്ട്

ചെയ്തുവെന്ന് പറഞ്ഞ ഷാർലറ്റിന് റീ-ഇലക്ഷൻ നടന്നപ്പോൾ വോട്ട് ചെയ്യാൻ കഴിഞ്ഞത് അവർക്ക് വലിയ ആശ്വാസമായി. എനിക്ക് എന്റെ വോട്ടവകാശം

വിനിയോഗിക്കാൻ കഴിഞ്ഞുവെന്നാണ് പറഞ്ഞത്. അവരുടെ വീടിന് ബോംബ്

എറിഞ്ഞ സംഭവത്തെപ്പറ്റി ഇവിടത്തെ പോലീസ് അന്വേഷിക്കാൻ തയ്യാറാകുന്നില്ല. ഷാർലറ്റിന്റെ വീട് ബോംബ് എറിഞ്ഞു. കാരണം അവരുടെ വോട്ട് ചെയ്യാനായി മുന്നോട്ടുപോയി. ഇതാണോ പൗരാവകാശങ്ങളും ജനാധിപത്യാവകാശങ്ങളും സംരക്ഷിക്കപ്പെടുന്നത്. ഒരാഴ്ച കഴിഞ്ഞ് പാവപ്പെട്ട ഒരു ബുക്ക് ഏജന്റായ ശ്രീ. പത്മനാഭന്റെ വീട് ബോംബെറിഞ്ഞു. ഇതാണോ കേരളത്തിലെ പൗരാവകാശ സംരക്ഷണം, ജനാധിപത്യാവകാശങ്ങളുടെ സംരക്ഷണം? സംസ്ഥാനത്ത് സ്വതന്ത്രവും നീതിപൂർവ്വവുമായി രാഷ്ട്രീയ പ്രവർത്തനം നടത്താനുള്ള അവകാശങ്ങളെ ചോദ്യം ചെയ്ത നടപടിയെ പോലീസ് കയ്യടക്കി നോക്കിനിൽക്കുന്നതാണോ ഈ ഗവൺമെന്റിന് ഭ്രഷണമായിട്ടുള്ളത്. ഇതൊന്നും കേരളത്തിൽ നടക്കുന്ന കാര്യമല്ലെന്ന് ബഹുമാനപ്പെട്ട മുഖ്യമന്ത്രി ഇവിടെ പറഞ്ഞു. ഇതെല്ലാം ഞാൻ ഉദാഹരണ സഹിതം ഇവിടെ പറയുന്നു, കേരളത്തിൽ കണ്ണൂരിലാണ് നടക്കുന്നത്. ബഹുമാനപ്പെട്ട മുഖ്യമന്ത്രി ചില സംഭവങ്ങൾ ഇവിടെ പറഞ്ഞല്ലോ, കണ്ണൂരിൽ ആരാണ് കലാപങ്ങൾ ഉണ്ടാക്കുന്നത്. ടി. പി. ചന്ദ്രശേഖരനെ കൊന്നതും മട്ടന്നൂരിലെ ഷുഹൈബിനെ കൊന്നതും അരിയിലിലെ ഷുക്കൂറിനെ കൊന്നതും തലശ്ശേരിയിലെ ഫസലിനെ കൊന്നതും കാസർഗോഡിലെ കൃപേഷിനെയും

ശരത്ലാലിനെയും കൊന്നതും ആരാണ്? ഓരോ കൊലപാതകത്തിന്റെ പിന്നിലും സി.പി.ഐ.(എം)-ന്റെ കുറ്റം കൈകൾ ഉണ്ടായിരുന്നുവെന്നുള്ളത് വ്യക്തമായ കാര്യങ്ങളല്ലേ? നിങ്ങൾ ഇതുവരെ പഠിച്ചിട്ടില്ല, ജനങ്ങൾ നിങ്ങളെ പഠിപ്പിച്ചിട്ടും നിങ്ങൾ പഠിക്കുന്നില്ല; അക്രമ രാഷ്ട്രീയത്തിൽനിന്നും നിങ്ങൾ മാറാൻ തയ്യാറാകുന്നില്ല എന്നുള്ളത് തന്നെയാണ് മുഖ്യമന്ത്രിയുടെ ഈ പ്രസംഗത്തിൽനിന്ന് കാണാൻ കഴിയുന്നത്. ഞങ്ങളെല്ലാം ശരിയാണ്, നിങ്ങളാണ് കുറ്റക്കാർ. ഇവിടത്തെ ആർ.എസ്.എസ്.ഉം ബി.ജെ.പി.യും സി.പി.ഐ.(എം)-ഉം ആയുധങ്ങൾ താഴെയിട്ടാൽ കേരളത്തിൽ രാഷ്ട്രീയ കൊലപാതകങ്ങൾ നടക്കില്ല. കേരളത്തിൽ രാഷ്ട്രീയ കൊലപാതകം നടത്തുന്ന ആർ.എസ്.എസ്.-ഉം ബി.ജെ.പി.-യും സി.പി.ഐ.(എം)-ഉം ഒരു ഭാഗത്ത്. കേന്ദ്രം ഭരിക്കുന്ന പാർട്ടിയും കേരളം ഭരിക്കുന്ന പാർട്ടിയും ചേർന്ന് ഈ നാടിനെ കുരുതിക്കളമാക്കി മാറ്റാൻ ശ്രമിച്ച ഇന്നലെകളുടെ ചരിത്രം നമുക്കെല്ലാവർക്കും അറിയാം. ബഹുമാനപ്പെട്ട ശ്രീ. പാറക്കൽ അബ്ദുല്ല ഇവിടെ ജീവിക്കാൻ കഴിയുകയില്ല എന്ന് പറഞ്ഞതിന് അദ്ദേഹം പ്രധാനമന്ത്രി നരേന്ദ്ര മോദിയോട് യോജിക്കുന്നുവെന്നാണ് മുഖ്യമന്ത്രി പറഞ്ഞത്. അദ്ദേഹത്തിന് ശ്രീ. നരേന്ദ്ര മോദിയോട് വളരെ പ്രിയമാണെന്ന് എല്ലാവർക്കും അറിയുന്ന കാര്യമാണ്. ഈ

നാട്ടിൽ പൈശാചികമായ കൊലപാതകങ്ങൾ നടക്കുമ്പോൾ, ആ പൈശാചിക കൊലപാതകങ്ങളെ നിയന്ത്രിക്കാൻ എന്തുകൊണ്ട് നടപടികൾ ഉണ്ടാകുന്നില്ല. പെരിയയിലെ കാര്യം ഇവിടെ പറഞ്ഞു. പെരിയയിലെ കൊലപാതകത്തിൽ വീട്ടുകാർ ആവശ്യപ്പെടുമ്പോൾ സി.ബി.ഐ. അന്വേഷണമാണ്. എന്തുകൊണ്ട് നിങ്ങൾ സി.ബി.ഐ. അന്വേഷണത്തെ ഭയപ്പെടുന്നു? ആ വീട്ടുകാർ ആവശ്യപ്പെടുന്നു എന്ന് കൃപേഷിന്റെ അച്ഛൻ പറയുന്നു. ശരത്ലാലിന്റെ അമ്മയും അച്ഛനും പറയുന്നു ഇത് സി.ബി.ഐ.ക്ക് വിട്ടുകൊടുക്കണമെന്ന്. ഷുഹൈബിന്റെ ഉപ്പു പറയുന്നത് ഇത് സി.ബി.ഐ.യ്ക്ക് വിട്ടുകൊടുക്കണമെന്നാണ്. കാരണം യഥാർത്ഥ പ്രതികളിൽ പലരും രക്ഷപ്പെടുകയാണ്. യഥാർത്ഥ പ്രതികൾ മുഴുവൻ രക്ഷപ്പെട്ടുകൊണ്ടിരിക്കുന്നു. ഡബ്ബി പ്രതികൾ ഹാജരാക്കപ്പെടുന്നു. തെളിവുകൾ നശിപ്പിക്കപ്പെടുന്നു. ഇവിടെ കൃപേഷിന്റെയും ശരത്ലാലിന്റെയും കാര്യത്തിൽ സാക്ഷികളായി വന്നിട്ടുള്ളതിൽ ഒരു സാക്ഷി ശ്രീ. പീതാംബരന്റെ ഭാര്യയാണ്. ഈ കേസ് എങ്ങനെ തെളിയിക്കപ്പെടും? പോലീസ് സംഘത്തെ എത്ര തവണ മാറ്റി. ആദ്യം റഫീക്ക് എന്ന എസ്.പി.യുടെ ചുമതലയുണ്ടായിരുന്ന ആൾ മാറി, രഞ്ചിത്ത് ആയിരുന്നു ഡിവൈ.എസ്.പി., അദ്ദേഹവും മാറി. ആദ്യത്തെ അന്വേഷണ സംഘത്തെ ആദ്യമേതന്നെ പിരിച്ചുവിട്ടു. ക്രൈംബ്രാഞ്ചിന്

കൊടുത്തു. ഇപ്പോഴും സാക്ഷി പട്ടികയിൽ വയ്ക്കുന്നത് പാർട്ടി പറയുന്ന ആളുകളായി മാറുന്നു. സി.ബി.ഐ. അന്വേഷണത്തെ എന്തിനാണ് നിങ്ങൾ ഭയപ്പെടുന്നത്? ഇത് സി.ബി.ഐ.യ്ക്ക് വിട്ടുകൊടുക്കുക, സി.ബി.ഐ. അന്വേഷിക്കട്ടെ അങ്ങനെ ഇത്തരം കൊലപാതകങ്ങളിൽ ഉൾപ്പെട്ട പാർട്ടി പ്രവർത്തകരെ സംരക്ഷിക്കാൻ വേണ്ടിയിട്ടുള്ള വിചിത്രമായ കാര്യങ്ങളാണ് ഈ കേസുകളിൽ നടന്നുകൊണ്ടിരിക്കുന്നത്. ക്രമസമാധാനം പരിപാലിക്കപ്പെടണമെങ്കിൽ നിഷ്കുഷവും നീതിപൂർവ്വവുമായ നിലയിൽ പോലീസ് പ്രവർത്തിക്കണം. ഇത് ജനാധിപത്യ ഭരണമല്ല, ഇതൊരു ഫാസിസ്റ്റ് ഭരണമാണ്. ഇന്നലെ മുഖ്യമന്ത്രി പറഞ്ഞല്ലോ, യു.പി.യിൽ അവിടുത്തെ മുഖ്യമന്ത്രിക്കെതിരെ, അവിടുത്തെ മുഖ്യമന്ത്രി കാണിച്ചത് ഏറ്റവും തെറ്റായ കാര്യമാണ്. ശ്രീ. യോഗി ആദിത്യനാഥിനെതിരെ ആരോ വീഡിയോയെടുത്ത്, ഒരാൾ വീഡിയോയിൽ പറയുന്ന കാര്യങ്ങൾ പ്രദർശിപ്പിച്ച രണ്ട് പത്രലേഖകരെ ഇന്നലെ പോലീസ് അറസ്റ്റ് ചെയ്ത് അകത്താക്കി. അതമാത്രമല്ല, ഇന്നലെ ഡെൽഹിയിൽ പത്രപ്രവർത്തകർ ജാഥ നടത്തി അവരെ മുന്നോട്ടുപോകാൻ അനുവദിച്ചില്ല. കേരളത്തിൽ സമാനമായ കാര്യങ്ങളാണ് നടന്നുകൊണ്ടിരിക്കുന്നത്. മുഖ്യമന്ത്രിക്കെതിരെ പോസ്റ്റിട്ടതിന്റെ പേരിൽ എത്ര

ഉദ്യോഗസ്ഥന്മാരുടെമേൽ നടപടിയെടുക്കുന്നു. 149 പേരെയാണ് സസ്പെൻഡ് ചെയ്തിട്ടുള്ളത്. പ്രതിപക്ഷ നേതാവായ എനിക്കെതിരെ അസഭ്യം പറഞ്ഞ ഒരാളിന്റെ പേരിൽപോലും ഇത്രയും നാളായി കേസെടുത്തില്ല, പരാതി കൊടുത്തിട്ടുണ്ട്. യോഗിയുടെ ഭരണം തന്നെയാണ് കേരളത്തിലും നടക്കുന്നത്. അതാണ് ഇന്നലെ ബഹുമാനപ്പെട്ട അംഗം ശ്രീ. കെ. സി. ജോസഫ് പറഞ്ഞത്, മോദിപ്പേടിയും പിണറായിപ്പേടിയുമാണ് നിങ്ങളെ പരാജയപ്പെടുത്തിയതെന്നുള്ളത്. കേരളത്തിലെ ജനങ്ങൾ ഇത് കണ്ടുകൊണ്ടിരിക്കുകയാണ്. ഇവിടെ ഒരുപോലെ വേണം, സ്വീകർക്കും മന്ത്രിമാർക്കും മറ്റുള്ളവർക്കുംനേരെ പോസ്റ്റിട്ടാൽ നടപടിയുണ്ടാകണം. അപ്പോൾ ആർക്കെതിരെയും നടപടിയില്ല. ശ്രീ. ഉമ്മൻ ചാണ്ടിക്കെതിരെ എത്ര പോസ്റ്റിട്ടു; പരാതി കൊടുത്താൽ പ്രയോജനമുണ്ടോ; അതുകൊണ്ടാണ് ഞാൻ പറഞ്ഞത് കേസുകൾ അട്ടിമറിക്കാൻ ശ്രമിക്കുന്നുവെന്ന്. കേസുകൾ അട്ടിമറിക്കാൻ ശ്രമിക്കുന്നത് ശരിയാണോ, കൊലപാതകത്തെയും അക്രമങ്ങളെയും നിയന്ത്രിക്കാൻ ബാധ്യസ്ഥനായ, ആഭ്യന്തര വകുപ്പിന്റെ ചുമതലയുള്ള മുഖ്യമന്ത്രി നീതിപൂർവ്വമായി പെരുമാറിയാൽ ഇത്തരം സംഭവങ്ങൾ ഇവിടെ ആവർത്തിക്കാതിരിക്കാൻ കഴിയും. ഉന്നതന്മാരായ സി.പി.ഐ.(എം)

നേതാക്കന്മാരുടെ പേരിലേയ്ക്ക് അന്വേഷണം നീങ്ങുമ്പോൾ കേസ് അവിടെ അവസാനിക്കും. കേസ് മുന്നോട്ട് പോകില്ല, അന്വേഷണ സംഘത്തെയും സാക്ഷിപ്പട്ടികയും മാറ്റും. ഈ തരത്തിലുള്ള പ്രവർത്തനങ്ങൾ നടന്നുകൊണ്ടിരിക്കുന്നുവെന്നുള്ളത് ചെറിയ കാര്യമാണോ; പ്രോഗ്രസ് കാർഡുകൾ ഇറക്കുന്ന ആളുകൾ ഒരു കാര്യം കൂടി മനസ്സിലാക്കണം. 31 രാഷ്ട്രീയ കൊലപാതകങ്ങൾ ഈ ഗവൺമെന്റ് വന്നശേഷം കേരളത്തിലുണ്ടായി. എന്നിട്ടും മുഖ്യമന്ത്രി പറയുന്നു ഒരു കുഴപ്പവുമില്ല, നാട്ടിൽ ക്രമസമാധാനം ഭദ്രം. ഈ നാട്ടിലെ പാവപ്പെട്ടവർക്ക് ജീവിക്കാൻ കഴിയില്ല, എല്ലാ കാര്യങ്ങളും ഞാൻ ഇവിടെ പറയാം, അങ്ങ് കുറെ പഴയ കാര്യങ്ങൾ പറഞ്ഞതുകൊണ്ടാണ് ഞാൻ ഇത് പറഞ്ഞത്. ശ്രീജിത്തിന്റെ കാര്യം പറയാം, ശ്രീജിത്തെന്ന ഒരു പാവപ്പെട്ട ചെറുപ്പക്കാരനെ പോലീസ് സ്റ്റേഷനിൽ കൊണ്ടുപോയി അടിച്ചുകൊന്നിട്ട് വരാപ്പുഴയിൽ അതിന് നേതൃത്വം കൊടുത്ത എ. വി. ജോർജ്ജിനെ ഡി.ഐ.ജി.യായി പ്രൊമോഷൻ കൊടുക്കുകയാണ്. കോഴിക്കോട് സിറ്റി പോലീസ് കമ്മീഷണറായി നിയമനം കൊടുക്കുകയാണ്. പാവപ്പെട്ടവനായ ഒരു മനുഷ്യന്റെ ജീവൻ എന്ത് വിലയാണുള്ളത്. പോലീസ് സ്റ്റേഷനുകൾ കൊലക്കളമായി മാറിക്കൊണ്ടിരിക്കുന്നു. ഇവിടെ പാവപ്പെട്ട

ആളുകളെ സംരക്ഷിക്കാൻ കഴിയുന്നില്ല. ബൃത്തിലിരിക്കാൻ കഴിയാത്ത പാവപ്പെട്ടവരുടെ വികാരമാണ് ബഹുമാനപ്പെട്ട ശ്രീ. പാറക്കൽ അബ്ദുല്ല ഇവിടെ പറഞ്ഞത്. ഞങ്ങൾ ഇരിക്കാത്ത ബൃത്തിലും ഇത്തവണ ഞങ്ങൾക്ക് തന്നെയായിരുന്നു ഭൂരിപക്ഷമെന്നുള്ളതാണ് സത്യം. ബൃത്ത് ഏജന്റ് ഇരിക്കാത്തതിടത്തും ഞങ്ങൾക്കാണ് ഭൂരിപക്ഷം. എന്തുകൊണ്ടാണ്; നിങ്ങളുടെ നടപടിയിൽ പ്രതിഷേധിച്ചുകൊണ്ടാണ് ബൃത്ത് ഏജന്റ് ഇല്ലെങ്കിലും ജനങ്ങൾ ഞങ്ങൾക്ക് വോട്ടുചെയ്തത് എന്നുള്ളതാണ് യാഥാർത്ഥ്യം. നിങ്ങളുടെ കണ്ണുകൾ ഇറക്കണം. ഈ യാഥാർത്ഥ്യങ്ങൾ ഉൾക്കൊണ്ടുകൊണ്ട് പ്രവർത്തിക്കാൻ നിങ്ങൾക്ക് സാധിക്കണം. സി. ഒ. ടി. നസീറിന്റെ കാര്യത്തിൽ പോലീസ് സ്വീകരിക്കുന്ന നടപടി അപര്യാപ്തമാണ്. യഥാർത്ഥത്തിലുള്ള പ്രതികളെ കണ്ടെത്തണം. ശക്തമായ നടപടികൾ സ്വീകരിക്കണം. മുഖ്യമന്ത്രിയുടെ ഈ മറുപടി പ്രസംഗത്തിൽ ഞങ്ങൾ ഒട്ടും തൃപ്തരല്ല. അതിൽ പ്രതിഷേധിച്ച് ഞാനും എന്റെ പാർട്ടിയും വാക്കുട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ഡോ. എം. കെ. മുനീർ: സർ, ശ്രീ. സി.ഒ.ടി. നസീറിന്റെ തെരഞ്ഞെടുപ്പ്

മുദ്രാവാക്യം "മാറ്റിക്രത്തിയാൽ മാറ്റം കാണാം" എന്നായിരുന്നു. മാറ്റം കാണാൻ അദ്ദേഹത്തിന്റെ പ്രതിയോഗികൾ അദ്ദേഹത്തിന്റെ വയറ്റിൽ കുത്തുന്ന അവസ്ഥയാണ് കേരളത്തിൽ അവസാനം കാണാൻ കഴിഞ്ഞത്. കൊതുകിനെ കൊല്ലാൻ തോക്കെടുക്കേണ്ട കാര്യമില്ല എന്ന് ശ്രീ. കോടിയേരി ബാലകൃഷ്ണൻ ഒരു പ്രസ്താവനയിറക്കിയിരുന്നു. അദ്ദേഹം ശ്രീ. സി.ഒ.ടി. നസീറിനെ ഒരു കൊതുകായിട്ടാണ് കാണുന്നത്. പക്ഷെ ആ കൊതുകിനെ ഏത് തരത്തിൽ മാറുകയായി കൊല്ലാമെന്ന് സി.സി.റ്റി.വി.-യിലൂടെ നമ്മൾ കണ്ടു. ഒരു കൊതുകിനെ കൊല്ലാൻ, ഒരു ബൈക്കും വാളും വടിയുമൊക്കെ ആവശ്യമായി വരുന്നു എന്നുള്ളതാണ് ശ്രീ. സി.ഒ.ടി. നസീറിനെ തലശ്ശേരിയിലെ ഒരു റോഡിലിട്ട് അതി ദാരുണമായി ആക്രമിച്ചതിലൂടെ കേരളം കണ്ടത്. ആ സമയത്ത് ആ വഴിയിലൂടെ ധാരാളം വാഹനങ്ങളും കാൽനടയാത്രക്കാരും പോകുന്നത് ആ സി.സി.റ്റി.വി. ദൃശ്യത്തിൽ നമുക്ക് കാണാൻ സാധിക്കും. അവർക്കൊന്നും ധൈര്യസമേതം ശ്രീ. സി.ഒ.ടി. നസീറിനെ രക്ഷിക്കാൻ പോലും കഴിയാത്തത്ര ഭയമുള്ളൊരു കേരളമായി നമ്മുടെ കേരളം മാറിയിട്ടും ബഹുമാനപ്പെട്ട മുഖ്യമന്ത്രിക്ക് കേരളത്തിലൊന്നും സംഭവിക്കുന്നില്ലെന്ന്

തോന്നുന്നുണ്ടെങ്കിൽ അങ്ങ് കേരളത്തിലെന്താണ് നടക്കുന്നതെന്ന് പരിശോധിക്കാൻ തയ്യാറാകണമെന്നാണ് ഞങ്ങൾക്ക് അഭ്യർത്ഥിക്കാനുള്ളത്.

ശ്രീ. സി.ഒ.ടി. നസീറിനെ കൊലപ്പെടുത്താൻ ശ്രമിച്ച പ്രതികളാണ് ശരി എന്ന രീതിയിലുള്ള പോസ്റ്റുകളിറക്കാനുള്ള ധൈര്യം കാണിക്കുന്നൊരു സംസ്ഥാനമായി കേരളം മാറിയിട്ടുണ്ടെന്ന് അങ്ങ് മനസ്സിലാക്കണം.

ശ്രീ. സി.ഒ.ടി. നസീർ തെരഞ്ഞെടുപ്പ് ഘട്ടത്തിൽത്തന്നെ പല സമയത്തും ഭീഷണിക്കും ആക്രമണത്തിനും വിധേയനായി. അദ്ദേഹമൊരു ഇസ്ലാമിക് പാർട്ടിയിൽ പങ്കെടുക്കുന്ന സമയത്തുപോലും അദ്ദേഹത്തെ ഭീഷണിപ്പെടുത്തിയിട്ടുണ്ട്. അക്കാര്യങ്ങളെല്ലാം അദ്ദേഹം മൊഴിയായി നൽകിയിട്ടുണ്ട്. അതിന്റെ അർത്ഥം ഇത്തരത്തിലൊരു വലിയ ആക്രമണം വരാനിരിക്കുന്നുവെന്നുള്ളത് ശ്രീ. സി.ഒ.ടി. നസീർ മുൻകൂട്ടി അറിഞ്ഞു. ശ്രീ. സി.ഒ.ടി. നസീർ യഥാർത്ഥത്തിൽ ആരായിരുന്നു? ശ്രീ. ഉമ്മൻ ചാണ്ടിയെ വഴിയിൽത്തടഞ്ഞ് കല്ലെറിഞ്ഞ കേസിലെ പ്രതിയാണദ്ദേഹം. അന്ന് അദ്ദേഹം സി. പി. ഐ.(എം) കാരനായിരുന്നു. പിന്നെ അദ്ദേഹം തന്റേതായിട്ടുള്ള Kiwis Club ഉണ്ടാക്കി. അദ്ദേഹം പാർട്ടിക്കകത്ത് ചില പ്രതിഷേധങ്ങളുയർത്തി. പാർട്ടി മെമ്പർഷിപ്പ് പുതുക്കിക്കൊടുക്കുന്ന സമയത്ത് അതിൽ മതം, ജാതി

എന്നിവ ചേർക്കണമെന്ന് പറഞ്ഞപ്പോൾ അതിനെ ചോദ്യം ചെയ്തുകൊണ്ടാണദ്ദേഹം പാർട്ടി വിട്ടുപോയത്. അദ്ദേഹത്തിന് യാതൊരുവിധ സംരക്ഷണവും കിട്ടുന്നില്ല. അദ്ദേഹത്തിന്റെ പാസ്റ്റോർട്ട് പോലീസ് പിടിച്ചുവെച്ചിരുന്നു. അദ്ദേഹത്തിന് വിദേശത്ത് പോകാൻ പോലും കഴിയാത്ത അവസ്ഥയുണ്ടാക്കിയിരുന്നു. അദ്ദേഹമന് മുഖ്യമന്ത്രിക്ക് കത്തെഴുതിയിട്ടുണ്ട്. പ്രസ്തുത കത്തിലദ്ദേഹം പറയുന്നുണ്ട്, എന്റെ കുട്ടിക്കാലം മുതൽ അറിയുന്ന ആളാണ് അങ്ങ് എന്ന്. മാത്രമല്ല, ശ്രീ. സി.ഒ.ടി. നസീറിനെ പഠിപ്പിച്ചത് അങ്ങയുടെ ഭാര്യയാണെന്നുപോലും ആ കത്തിൽ പറഞ്ഞിട്ടുണ്ട്. ആ സി.സി.റ്റി.വി. ദൃശ്യം കണ്ടാൽ ഇത്തരത്തിൽ ആക്രമിക്കപ്പെട്ടിട്ടും അദ്ദേഹമെങ്ങനെ ജീവിച്ചിരിക്കുന്നുവെന്നുള്ളത് നമ്മളെ അത്ഭുതപ്പെടുത്തുകയാണ്. വാൾ ഉപയോഗിച്ച് തുടർച്ചയായി വെട്ടുകയും അദ്ദേഹം മരിച്ചുവെന്ന് കരുതി ബൈക്ക് അദ്ദേഹത്തിന്റെ ശരീരത്തിലൂടെ കയറ്റിയുമാണ് അക്രമികൾ പോകുന്നത്. ഇത്തരത്തിൽ ആക്രമണം നടക്കുമ്പോൾ അദ്ദേഹത്തെ പരിചയമുള്ളവർപോലും വഴിയാത്രക്കാരായുണ്ടായിരുന്നെങ്കിലും അവർ പോലും അദ്ദേഹത്തെ സഹായിക്കാൻ ഭയപ്പെടുവെന്നാണ് ശ്രീ. സി.ഒ.ടി. നസീർ പറയുന്നത്.

അദ്ദേഹം പറഞ്ഞിട്ടുള്ള മൊഴിയിലുള്ളൊരു പ്രധാനപ്പെട്ട കാര്യം സി.പി.ഐ.(എം)-ന്റെ ഒരു യുവ എം.എൽ.എ. ഈ ഗൂഢാലോചനയിൽ ഉണ്ടെന്നാണ്. ഇതിനെക്കുറിച്ചന്വേഷിക്കാൻ പോലീസുള്ളപ്പോൾ പിന്നെന്തിനാണ് പാർട്ടിയൊരു അന്വേഷണ കമ്മീഷനെ വെച്ചിരിക്കുന്നത്; ഏത് കാര്യം നടന്നാലും പാർട്ടി എന്തിനാണ് സമാന്തരമായി ഒരു അന്വേഷണം വയ്ക്കുന്നത്? പാർട്ടി നിയോഗിക്കുന്ന അന്വേഷണ കമ്മീഷനും എം.എൽ.എ. മാരാണ്. അപ്പോൾ ശ്രീ. സി.ഒ.ടി. നസീർ പറഞ്ഞതിനെന്ന് നീതി കിട്ടും. സി. പി. ഐ.(എം) സി.ബി.ഐ. ആകട്ടെ. ഏത് കാര്യത്തിനും പാർട്ടിയൊരു അന്വേഷണ കമ്മീഷനെ വയ്ക്കുകയും ആ അന്വേഷണ കമ്മീഷൻ കുറ്റക്കാരനല്ലെന്ന് പറഞ്ഞാൽ പിന്നെ അത് സംബന്ധിച്ചൊരന്വേഷണമില്ല. ഈ രീതിയിലുള്ള അപകടകരമായ അവസ്ഥ സഭ നിർത്തിവെച്ച് ചർച്ച ചെയ്യേണ്ടതാണ്. മുഖ്യമന്ത്രി ഇപ്പോൾ പറഞ്ഞു, ഈ സംഭവത്തിൽ മുഖം നോക്കാതെ നടപടിയെടുക്കുമെന്ന്. അങ്ങനെയാണെങ്കിൽ എന്തുകൊണ്ട് ഇത്രയും ഗൗരവമായൊരു വിഷയം നമ്മൾ ചർച്ച ചെയ്യുന്നില്ല. ഒരു തെരഞ്ഞെടുപ്പിൽ മത്സരിച്ചുവെന്നുള്ളതാണോ ശ്രീ. സി.ഒ.ടി. നസീർ ചെയ്ത തെറ്റ്? അദ്ദേഹത്തെ എല്ലാവരും പോയി സന്ദർശിച്ചുവെന്നത് ശരിയാണ്,

പക്ഷേ സന്ദർശനമല്ല വേണ്ടത് അദ്ദേഹത്തിന് നീതി ലഭിക്കണം. പോലീസിൽ നിന്ന് നീതി കിട്ടില്ലെന്ന് ശ്രീ. സി.ഒ.ടി. നസീറിന് തന്നെ തോന്നിത്തുടങ്ങിയിരിക്കുന്നു. അദ്ദേഹം ഹൈക്കോടതിയെ സമീപിക്കാൻ പോകുന്നു. നമ്മുടെ നാട്ടിലെ ആളുകൾക്ക് നീതി ലഭിക്കുമെന്ന് ഉറപ്പുവരുത്തുന്ന രീതിയിൽ പോലീസും ഗവൺമെന്റും പ്രവർത്തിക്കണം. അക്രമികൾ പാർട്ടി പ്രവർത്തകരാണെങ്കിലും മുഖം നോക്കാതെ അവരുടെ മേൽ നടപടിയെടുക്കാൻ ഗവൺമെന്റിന് സാധിക്കണം. ഞാൻ ഡി.ജി.പി.ക്ക് ഒരു പരാതി കൊടുത്തിട്ടുണ്ട്. വാട്ട്സ് ആപ്പിൽ എന്റെ പിതാവിനേയും എന്റെ മാതാവിനേയും അവഹേളിക്കുന്ന രീതിയിൽ ഒരു പോസ്റ്റ് വന്നു. എന്റെ പിതാവിനേയും മാതാവിനേയും അങ്ങേയറ്റിയാം. അത്തരത്തിലുള്ളൊരു പോസ്റ്റിനെപ്പറ്റി പരാതി ഡി. ജി. പി.ക്ക് നൽകിയിട്ട് മാസങ്ങൾ പലത് കഴിഞ്ഞിട്ടും ആ പരാതിക്ക് ഒരു കടലാസ്സിന്റെ വില പോലും കൽപ്പിക്കാതെ, ഒരു നടപടിപോലും കൈക്കൊള്ളാത്തതിലുള്ള ദുഃഖം കൂടി രേഖപ്പെടുത്തിക്കൊണ്ട് ഇത്തരത്തിലുള്ളൊരുവസ്ഥ ഞങ്ങൾക്കൊക്കെയുണ്ടാകുന്നൊരു സാഹചര്യം അങ്ങ് മുഖ്യമന്ത്രിയായിരിക്കുമ്പോൾ ഉണ്ടാകരുത് എന്ന് പറഞ്ഞുകൊണ്ട് ഈ

കാര്യങ്ങളിൽ പ്രതിഷേധിച്ച് ഞാനും എന്റെ കക്ഷിയും ഇറങ്ങിപ്പോകുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം. കെ. മുനീറും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. പി. ജെ. ജോസഫ്: സർ, മുഖ്യമന്ത്രിയുടെ മറുപടിയിൽ മുന്യാക്കെ കാര്യങ്ങൾ നടന്നിട്ടുണ്ടെങ്കിലും ഇനിയങ്ങനെയുണ്ടാകില്ല എന്ന് പറഞ്ഞിട്ടുണ്ട്. അത് ഞാൻ ഗൗരവത്തിലെടുക്കുകയാണ്. കാസർഗോഡ് കൊലചെയ്യപ്പെട്ട കൃപേഷിന്റേയും ശരത് ലാലിന്റേയും വീട്ടിൽ ഞാൻ പോയിരുന്നു. ഒറ്റമുറിയിൽ താമസിക്കുന്നൊരു കുടുംബമാണത്. അവിടെ ദുഃഖം തളംകെട്ടി നിൽക്കുന്നു. ഒരാൺകുട്ടിയാണുണ്ടായിരുന്നത് കൃപേഷ്. ശരത് ലാലിന്റെ അച്ഛൻ പറഞ്ഞത് ശരത് ലാലിന്റെ കലാരംഗത്തുള്ള കഴിവിനെക്കുറിച്ചാണ്. അവധിക്ക് വരുമ്പോൾ കൂട്ടുകാരെക്കൂട്ടി കലാപരിപാടികൾ നടത്താറുണ്ടായിരുന്നു. കോൺഗ്രസ്, സി.പി.ഐ.(എം) തുടങ്ങി എല്ലാ പാർട്ടിയിലുംപെട്ട കൂട്ടുകാർ വന്നുചേരുകയായിരുന്നു. മംഗലാപുരത്ത് നിന്ന് ബാഗ്ഗറിലേയ്ക്ക് ശരത് ലാലിനെ മാറ്റിയത് വഴക്കുണ്ടാകാതിരിക്കാനാണ്. പക്ഷെ ശരത് ലാലും കൊല ചെയ്യപ്പെട്ടു. എത്ര ശ്രമിച്ചിട്ടും കാരണം കണ്ടെത്താൻ കഴിയുന്നില്ല.

അത്തരത്തിലുള്ള നടപടികൾ കേരളത്തിലുണ്ടാകുന്നു. മുൻ എം.എൽ.എ. ശ്രീ. ഹൈബി ഇൗഡൻ കൃപേഷിന്റെ കുടുംബത്തിനൊരു വീട് പണിത്തു നൽകുന്നുണ്ട്. ഞാൻ അവിടെ ചെന്നപ്പോൾ ആ വീടിന്റെ പണികൾ നടക്കുകയാണ്. അത്ര ദയനീയമാണ് ആ വീടിന്റെ ചിത്രം. അവരുടെ ഏക ആൺസന്തതിയാണ് കൊല ചെയ്യപ്പെട്ടത്. മുഖ്യമന്ത്രി പറഞ്ഞതുപോലെ ഇതിനി ആവർത്തിക്കപ്പെടാൻ പാടില്ല. ഈ ഒരു കേസ് ടെസ്റ്റ് കേസായി കേരളം കാണണം. യഥാർത്ഥ പ്രതികളെ കണ്ടെത്താൻ അങ്ങ് നടപടി സ്വീകരിക്കണം, വിശ്വാസ്യത തെളിയിക്കണം. പക്ഷെ ഇതുവരെയും ഫലപ്രദമായ നടപടികൾ ഉണ്ടായിട്ടില്ല എന്നുള്ളതിൽ പ്രതിഷേധിച്ച് ഞാനും എന്റെ കക്ഷിയും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. പി. ജെ. ജോസഫും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. അനൂപ് ജേക്കബ്: സർ, ശ്രീ. നസീർ അദ്ദേഹത്തിന്റെ ഭാഗ്യം കൊണ്ട് രക്ഷപ്പെട്ടതാണ്. അല്ലെങ്കിൽ കേരളത്തിൽ ഈ സർക്കാർ അധികാരത്തിൽ വന്നതിനുശേഷം രാഷ്ട്രീയ കൊലപാതകങ്ങളുടെ എണ്ണം 32 ആകുമായിരുന്നു. അക്രമികൾക്കെതിരെ ശക്തമായ നടപടികളെടുക്കുമെന്ന്

മുഖ്യമന്ത്രി സൂചിപ്പിക്കുമ്പോൾത്തന്നെ, അത്തരത്തിലുള്ള യാതൊരു നടപടിയും ഈ കഴിഞ്ഞ കാലങ്ങളിലുണ്ടായിട്ടില്ലെന്നതുകൊണ്ടാണ് ഇത്തരത്തിലുള്ള അക്രമങ്ങൾ വീണ്ടും വീണ്ടും ആവർത്തിക്കപ്പെടുന്നത്. ഈ വ്യക്തിക്കുനേരെ നടന്ന അതിക്രമങ്ങൾ സി.സി.റ്റി.വി. ദൃശ്യങ്ങളിലൂടെ വളരെ വ്യക്തമാണ്. അദ്ദേഹത്തെ കൊലപ്പെടുത്തുക എന്ന ലക്ഷ്യത്തിലൂടെത്തന്നെ നീങ്ങുന്നു. ഏറ്റവും ഗുരുതരമായ വിഷയമാണ് ഞങ്ങളിവിടെ ഉന്നയിച്ചത്. ഇതിൽ ഉന്നതമായ ഗൂഢാലോചനയുണ്ടായിട്ടുണ്ട്. ബഹുമാന്യനായൊരു എം. എൽ. എ. അടക്കമുള്ളവർ ഇന്ന് ആക്ഷേപത്തിന്റെ മുന്നിൽ നിൽക്കുകയാണ്. ഇതിനെ സംബന്ധിച്ച് വ്യക്തമായ അന്വേഷണമുണ്ടാകണം. പോലീസ് യഥാർത്ഥ അക്രമികളെ അല്ലെങ്കിൽ ഈ അക്രമണത്തിന് ഗൂഢാലോചന നടത്തിയവരെയും അക്രമിക്കുവാൻ അവരെ പ്രേരിപ്പിച്ചവരെയുംക്കുറിച്ച് ഉന്നതതലത്തിൽ അന്വേഷിക്കേണ്ടതാണ്. അതിനെ സംബന്ധിച്ചുള്ള അന്വേഷണങ്ങൾ ഇവിടെ നടക്കുന്നില്ലെന്നുള്ളതാണ് യഥാർത്ഥ്യം. ഇത്തരത്തിലുള്ള വിഷയങ്ങളെ അടിച്ചമർത്താൻ ഗവൺമെന്റിന് ആത്മാർത്ഥമായ ആഗ്രഹമുണ്ടെങ്കിൽ ഗൂഢാലോചനയിൽ പങ്കാളികളായവരെ നിയമത്തിനുമുമ്പിൽ കൊണ്ടുവരാൻ തയ്യാറാകണം. ഇവിടെ നടന്നിട്ടുള്ള 31

രാഷ്ട്രീയ കൊലപാതകങ്ങളിലും അതുണ്ടായിട്ടില്ല. ഇതിലും അതുണ്ടാകുമെന്ന് ഞങ്ങൾ കരുതുന്നുമില്ല. ഈ വിഷയം ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭ വിട്ട് പുറത്തുപോയി.)

ശ്രീ. ഒ. രാജഗോപാൽ: സർ, കുറച്ചുകൊല്ലം മുമ്പ് കണ്ണൂർ ജില്ലയിൽ ഇതുപോലുള്ള ക്രാഷസൊക്കെ നടന്നിട്ടുണ്ടായിരുന്നു. ഭാഗ്യവശാൽ ആ അന്തരീക്ഷം, ആ അദ്ധ്യായം അവസാനിച്ചിരിക്കുന്നു. നിർഭാഗ്യവശാൽ ഈ ഗവൺമെന്റ് നിലനിൽക്കുന്ന സാഹചര്യത്തിൽ, സി.സി.ടി.വി.- യിൽ കൂടി കാണുന്ന കാര്യങ്ങളും ഇവിടെ നടന്നിട്ടുള്ള ചർച്ചകളിൽ പുറത്തുവന്നിട്ടുള്ള വസ്തുതകളും വളരെയധികം വേദകരമായിട്ടുള്ളതാണ്. ഇവിടെ ഐ.പി.സി (Indian Penal Code) -യോ, സി.പി.സി (Civil Procedure Code) -യോ ഒന്നും തന്നെ ബാധകമല്ല. ഇവിടെ ഭരിക്കുന്ന കക്ഷിയുടെ ചില നേതാക്കന്മാർക്കും ചില സ്ഥലത്തുള്ള നേതാക്കന്മാർക്കും എന്തും ചെയ്യാം, എം. എൽ. എ.- മാരായാൽ ഒരു പ്രശ്നവുമില്ല എന്ന രീതിയിലുള്ള പോക്ക് നിയമവാഴ്ചയോടുള്ള ചോദ്യം ചെയ്യലാണ്. തികച്ചും അധികേഷപകരമായിട്ടുള്ള കാര്യമാണ്. ഇത്

വിശദമായി ചർച്ച ചെയ്യേണ്ടതായിരുന്നു. അതിന് അനുവാദം നൽകാത്തതിൽ പ്രതിഷേധിച്ച് ഞാൻ വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. ഒ. രാജഗോപാൽ സഭ വിട്ട് പുറത്തുപോയി.)

(സഭവിട്ട് പുറത്തുപോയ പ്രതിപക്ഷാംഗങ്ങൾ അൽപ്പസമയത്തിനുശേഷം സഭയിൽ തിരികെ പ്രവേശിച്ചു.)